



/ 68




मार्च 2003



Rs. 10/-

चांदोबा





सुकर्माचे स्वप्न

साधु सुकर्म आपला शिष्य, कौशल्य याच्या बरोबर देशांत हिंडत होते. प्रवास करीत करीत ते एका छोट्या गांवात पोहोचले. त्यावेळी रात्र झाल्यामुळे एका घराच्या पडवीत ते झोपले.

ते घर रतन नांवाच्या एका शेतकऱ्याचे होते. भत्या पहाटेच महेश नांवाचा आणखी एक शेतकरी हातांत नांगर घेऊन रतनकडे आला, आणि भिंतीजवळ नांगर ठेवून त्याने दार ठोठावले. रतनने दार उघडताच नांगराचे जे कांही काम होते ते पूर्ण झाले, आता परत बायला आलो असे सांगून तो निघून गेला.

थोड्या वेळाने सूर्य वर आल्यानंतर रतनने बाहेर जाऊन नांगर पाहिला तर त्याचा फाळ मोडला होता. त्याने लगेच बायकोला बोलावले व म्हणाला, "पाहिलंस, महेश किती धूर्त आहे तो! नांगराचा फाळ मोडून काहीही न सांगता निघून गेला, जणू कांही माहितच नाही. मी बघ आता काय करतो तो!" असे म्हणून हातांत कुन्हाड

घेऊन तो महेशच्या घरी गेला आणि त्याच्या बैलगाडीचे चाक त्याने मोडून टाकले.

ते पाहून महेश रागाने लाल झाला. घरांत जाऊन त्याने एक मोठी जाड काठी आणली व रतनच्या डोक्यावर जोराने मारली. रतनला त्या जोराच्या प्रहाराने जखम झाली. पण त्यामुळे आणखी रागांत आलेल्या रतनने आपल्या कुन्हाडीने महेशच्या डोक्यावर प्रहार केला. तो वार त्याच्या डोक्यावर इतक्या जोराचा लागला, की तो रक्तबंबाळ होऊन खाली पडला.

रक्त पाहताच रतनचे हातपाय कांपायला लागले, तो अतिशय घाबरला. धांवतपळत तो आपल्या घरांत शिरला व दरवाजा बंद करून आंत बसला. कांही क्षणांतच ही बातमी महेशच्या दोन्ही भावांना समजली. ते कुदळ व कुन्हाड घेऊन रतनच्या घरी आले.

जेव्हा ही बातमी रतनच्या मामांना व मेहुण्याला समजली, तेव्हा तेही हातांत जे कांही

हत्यार मिळेल ते घेऊन रतनकडे आले. मग काय, गांवातले एकेक करत सर्व लोक तिकडे येऊ लागले आणि भरपूर गर्दी जमा झाली.

रतनचे नातेवाईक व महेशच्या भावांमध्ये प्रथमच जोराचे भांडण झाले. ते एकमेकांना शिऱ्या व मारून टाकण्याच्या धमक्या देऊ लागले. शेवटी तिथेच मारामारी व गुहागुही करण्यास ते तयार झाले.

सुकर्म हे सर्व लांबून पहात होते. त्यांना वाटले की आता हे आवाक्याच्या बाहेर जात आहे व कुठल्याही क्षणाला खून-खराबी होण्याची शक्यता आहे. म्हणून ते लगबगीने पुढे आले व दोघांच्या मध्ये उभे राहिले. अचानक आपल्या-मध्ये साधूला उभे असलेले पाहून ते सर्वजण चकित झाले. सुकर्मने रतनच्या व महेशच्या नातेवाईकांना शांत केले. नंतर घरांत जाऊन

त्यांनी रतनला समजावून, शांत करून महेशच्या घरी आणले.

तोपर्यंत वैद्याने औषधे, मलम इ.लावून महेशच्या डोक्याला पट्टी बांधली होती. महेशही झोपून थोडी विश्रांती घेत होता.

सुकर्मने रतनला महेशजवळ आणून बसवले आणि सर्वांना ऐकू जाईल इतक्या मोठ्या आवाजात म्हटले, "बंधूनो, आम्ही गांवगांव फिरणारे प्रवासी, काल रात्री या गांवात येऊन पोहोचलो व रात्री रतनच्या ओट्यावर झोपलो. हवेंत रात्री चांगला गारवा असल्यामुळे लवकरच गाढ झोप लागली, आणि झोपेत मी एक स्वप्न पाहिलं. स्वप्नांत मला असं दिसलं की महेश रतनचा नांगर देऊन परत जात आहे. नंतर रतनने जेव्हा नांगराचा फाळ मोडलेला पाहिला, तेव्हा लगेच त्याने महेशला बोलावून फाळ कसा मोडला,



चांदोबा

म्हणून विचारले. महेशाने आपली चूक कबूल केली, त्याची क्षमा मागितली व तो नांगर दुरुस्त करून देईन म्हणून त्याने वचन दिले. त्यानंतर तो नांगर घेऊन लोहाराकडे जाऊ लागला, तितक्यांत माझे स्वप्न तुटले आणि पुढे काय झाले ते मला समजले नाही.”

साधूचे बोलणे ऐकताच महेशला आपली चूक समजून आली. तितक्यांत महेशाची बायको पुढे येऊन म्हणाली, “काल मी सांगायला विसरले. काल संध्याकाळी नोकरीने म्हशीला मारताना काठी चुकून नांगराच्या फाळाला लागली व तो तुटला”.

महेशाला खूप वाईट वाटले, तो म्हणाला, “माफ कर रतन, माझी चूक झाली. नांगराचा फाळ तुटल्याचं मी पाहिलं नव्हतं”.

रतनच्या डोळ्यांत पाणी आले. महेशाचे दोन्ही हात हातांत घेत तो म्हणाला, “माफी तू नाही तर मी मागायला हवी. नांगराचा फाळ तुटल्याय म्हणून मी तुला विचारायला हवं होतं. उलट मी तुझ्याविषयी गैरसमज करून घेतला आणि तुझ्या बैलगाडीचे चाक मोडले”.

सुकर्मने महेश व रतनला धीर दिला व समजावून सांगितले, “पाहिलं, राग माणसाचे कसा जनावर करतो ते! त्रागा कधी करू नये, घाई करू नये. शांत चित्ताने नेहमी विचार करावा. तेव्हाच काय योग्य व काय अयोग्य ते समजते. मानव जन्म उत्तम जन्म आहे. माणसाचे जीवन हे क्षणभंगुर आहे, अतिशय मर्यादित आहे, त्यामुळे एकमेकांशी प्रेमाने राहायला हवे, मायेने व्यवहार करायला हवेत. आता ऐका, मी एक सत्य सांगणार आहे. मी कुठलंही स्वप्न पाहिलं नाही. दुर्भाग्याने माझ्या डोळ्यांसमोर होत असलेल्या घटना पाहिल्यानंतर मला असं वाटलं की, असं सांगितल्यावर तुम्हांला तुमच्या चुका कळून येतील आणि तुम्ही शांत व्हाल. स्वप्न म्हणून मी जे सांगितले, ती माझी केवळ कल्पना होती”.

महेश आणि रतनने साधूचे खूप आभार मानले. त्या दिवशी सुकर्म आणि त्याच्या शिष्याने त्या दोघांच्या आदरातिथ्याचा स्वीकार केला आणि दुसऱ्या दिवशी ते दोघेही आपल्या पुढच्या प्रवासासाठी निघाले.



धोरण

बाबुलने एक नवे घर बांधले. त्यांत चार खोल्या होत्या. तीन खोल्या त्याने आपल्या कुटुंबासाठी ठेवल्या आणि एका खोलीत राघव नांवाच्या एका तरुणाला भाडेकरू म्हणून ठेवले. राघव फारच गरीब होता. एका दुकानांत तो काम करी व मोठ्या मुष्कीलीने दिवस कठीत होता. त्याच्याजवळ बापरायला चांगले कपडे नव्हते. कधीकधी पैसे नसले की तो उपाशी राही. बाबुलला त्याची दया येई व त्याला मदत करायची इच्छा होई. परंतु बाबुलचा मामा त्याला तसे करू देत नसे.

“दयेच्या पोटी रोज त्याला मदत करायला लागतास तर त्याला त्याची संकय होईल आणि तो नेहमीच तुझ्यावर अवलंबून राहू लागेल. जास्त कष्ट करून कमवावे असे त्याला वाटणार नाही. तो तरुण आहे. या वयांत त्याने कष्ट करून पैसे मिळवलेच पाहिजेत आणि स्वतंत्रपणे जगायची मनाची तयारी केली पाहिजे, त्याला पायलोपावली मदत करण्याचा विचार मनांतून काढून टाक.”

मामाने बाबुलला बजावले.

बाबुलला आपल्या मामाबद्दल फार आदर होता. बाबुलचे आईवडील तो लहान असतानाच वारले व मामानेच त्याचा प्रतिपाळ केला होता. केवळ मामाच्यामुळेच आज त्याची परिस्थिती चांगली होती. मामा बाबुलचा गुरु होता व बाबुल त्याचे सांगणे कधीही अमान्य करीत नसे. म्हणून राघवला मदत करण्याबाबत बाबुल गप्प बसला.

एके दिवशी बाबुलचा मामा कुणा दूरच्या नातल्यांकडे लग्नासाठी म्हणून शेजारच्या गांवी गेला. संध्याकाळी जेव्हा बाबुल बाजारांतून घरी परत आला तेव्हा राघवचा कणहण्याचा आवाज ऐकून बाबुल त्याच्या खोलीत गेला.

राघव चटईवर झोपला होता आणि त्याने अंगावर चादर पांघरली होती. मधूनमधून वेदनेने ‘आई ग, आई ग’ असं कळवळून कणहूत होता. बाबुलने त्याची चौकशी केली.

“प्रकृती बरी नाही. ताप आलाय असं वाटतंय.” राघवने हळू आवाजात सांगितलं.



“असं बरोबर नाही. वैद्याकडून औषध आणलं असतं तर ठीक होतं” बाबुलने सांगितलं.

“मी वैद्याकडे कसा जाऊं? पैसे दिल्याखेरीज ते नाडीसुद्धा तपासत नाहीत. उद्यापर्यंत ताप आपोआप उतरेल.” राघव म्हणाला.

खिशातून कांही रुपये काढून त्याला द्यावे असे बाबुलला वाटले. पण त्याला मामाची आठवण झाली आणि त्याने ते पैसे परत खिशात ठेवले.

असे तीन दिवस गेले. चौथ्या दिवशी राघवचा दुकानदार मालक राजनाथ त्याला पाहायला आला. राघवला भेटण्यापूर्वी त्याने बाबुलला भेटून चौकशी केली.

राजनाथ राघवच्या खोलीत गेला आणि त्याच्या कपाळावर हात ठेवल्यानंतर तो बाबुलला म्हणाला, “हे हो काय? याचं अंग तापलंय, आणि याला वैद्याकडे नेण्याचा विचार तुम्हाला कसा सुचला नाही? हे शोभतं तरी कां तुम्हाला?”


बाबुलचा चेहरा पडला. त्याला आपल्या चुकीची जाणीव झाली. तेव्हां त्याने राजनाथला आपल्या मामाने दिलेला सल्ला सांगितला.

राजनाथने त्याच्याकडे रोखून पाहून म्हटले,

“तुम्ही तरी औरच दिसता हो! मामाने सांगितलेलं तेवढंच तुम्हाला माहित आहे कां? त्यांचा विचार व सल्ला योग्य आहे, खरा आहे, पण जेव्हा एक माणूस खूप आजारी आहे, तर त्याला मदत करणं हे तुमचं कर्तव्य नाही कां ठरत?” आणि राघवला घेऊन राजनाथ वैद्याकडे गेला.

लग्नाला गेलेला बाबुलचा मामा त्याच वेळेस घरी परत येत होता. रस्त्यात त्याला राजनाथ व राघव दिसले. घरी आल्यावर बाबुलने त्याला सर्व कांही हकीकत सांगितली. त्यावर मामा म्हणाला, “राजनाथने जे सांगितलं ते खरं व रास्त आहे. कोणत्याही निर्णयाला घळून बसणं ही चूक ठरत नाही. पण जरूर असेल तिथं परिस्थितीनुसार निर्णय बदलणं हे ही आवश्यक ठरते. तू केलंस ते चुकीचं आहे. तू स्वतः विचार करून निर्णय घ्यायला शिकलं पाहिजेस. तरच तुम्ही प्रगती होईल. परिस्थिती लक्षात घेऊन काय करायचे ते तू ठरवत जा. त्यासाठी धोरणाने वागावे लागते!”

मामाने सांगितल्यानंतर बाबुलला आपल्या स्वभावांतली उणीव लक्षात आली.



माया सरोवर

13

(नंदीतीरावरच्या डोंगरी गुहेसमोरील मैदानांत जयशील व सिद्धसाधकाला मकरकेतु दिसला. त्यांनी बघितले की त्यांच्याबरोबर जयशीलचा बालमित्र देवशर्मा आणि सेनापतीचा मुलगा मंगलवर्मा हे देखील आहेत. सिद्धसाधकाने नरवानराची जलग्रहाच्या तावडीतून सुटका केली. हात जोडून नमस्कार करीत तो सिद्धसाधकाच्या पायावर कोसळला.) यानंतर


मकरकेतु आणि इतरांनी नरवानराला सिद्धसाधकाचा गुलाम झालेला बघितला आणि ते आश्चर्यचकित झाले. खूप होत जयशील म्हणाला, “चला! इतक्या दिवसांनंतर कां होईना, शेवटी सिद्धसाधकाने आपल्याला एक चेला मिळवलाच. पण तो धोबेनाज आहे. कृपाणजितला तर त्याने जवळजवळ मारुनच टाकले होते. सर्पस्वराला तो घेऊन गेला होता. तो त्याच्या तावडीतून कसा सुटला, ते माहित नाही.”

“मीच सर्पस्वराला नरवानरापासून वांचवले. त्याच्यामुळेच तुम्ही इथेच जवळपास आहात असं माझ्या लक्षात आलं.” मकरकेतु म्हणाला.

मकरकेतुला नीट निरखून बघत जयशील म्हणाला “तुझ्या जखमांचे काय झाले? इतक्या लौकर बरा झालास? नवलाईचीच गोष्ट आहे.”

मकरकेतु देवशर्माकडे बघत म्हणाला “हा डोंगरांत निचेष्ट पडलेला होता. जगण्याची देखील आशा नव्हती, पण औषधोपचार करून वांचवले.





वैद्यांना सगळेजण भगवान म्हणतात, पण मी त्यांना वैद्यदेव म्हणतो. एकदा मी यांना घेऊन माया सरोवराशी गेलो आणि तुला शोधत शोधत इथे आलो."

देवशर्मा हा जयशीलचा बालमित्र अमरावती नगरांत राहत होता. तो जुगारी होता. पुष्कळ दिवसांनंतर त्याची धूत-गुहात जयशीलशी गांठ पडली. वैद्यकीय शिक्षण याने केव्हा आणि कुठे घेतले, हे जयशीलला कधी कळले नाही. देवशर्माना नमस्कार करत तो म्हणाला, "वैद्यदेव, हा मंगलवर्मा आपला शिष्य आहे का?"

यावर हंसत हंसत देवशर्मा म्हणाले, "मंगलवर्मा माझा शिष्य आहे. तो माझ्याकडे शिकतो आहे. माया सरोवराला जाण्याची त्याची तीव्र इच्छा होती. वर्मा, मी बरोबर बोललो ना?"

मार्च २००३

एक दीर्घ श्वास घेत आपल्या लांकडी पायाकडे बघत मंगलवर्मा कांही बोलणार एवढ्यांत आकाशांत जोरजोरांत पंख फडफडविल्याचा आवाज ऐकू आला. सगळे मान वळवून तिकडे बघू लागले. हंसांची एक टोळी एक रथ ओढत आकाशातून जात होती. ते पाहून मकरकेतु, सर्पनख, सर्पस्वर "सरोवरोवराचा जयजयकार असो." असे जोरजोरांत ओरडू लागले.

त्यांचा हा ओरडा रथांत बसलेल्या लोकांनी ऐकला. दुसऱ्याच क्षणी तो रथ आकाशांत थांबला. आणि वेगाने जयशील व इतर लोकांच्या दिशेने येत शेजारच्या नदीच्या पाण्यावर उतरला.

रथ पाण्यावर उतरत असताना नदीच्या काठावर उभे असलेले मकरकेतु, सर्पनख, सर्पस्वर चकित होऊन एकमेकांना विचारत होते, "अंगरक्षक एकटेच रथांत कसे?" मग तिघांनी घाण्यांत उड्या मारल्या आणि ते रथाकडे जाऊ लागले.

आता नदीच्या काठावर फक्त सिद्धसाधक जयशील, वैद्यदेव नांवाने प्रसिद्ध असलेला देवशर्मा आणि सेनापतीचा मुलगा मंगलवर्मा, एवढेच राहिले. जयशील देवशर्माला डोळ्याने इशारा करत मंगलवर्माला म्हणाला, "आपण कांही कडूर शत्रू नाही. तसे आपण मित्र पण नाही. तुला बघून असं वाटतंय की तू माया सरोवराला जाऊन आला आहेस. मी जो अंदाज केला तो खरा आहे ना? तिथे तू कनकाक्ष राजाचा मुलगा कांचनवर्मा

14

चांदोबा

आणि मुलगी कांचनमाला यांना बघितलंस का? ते कसे आहेत?"

मंगलवर्माने याचे उत्तर देण्यापूर्वी आपल्या लांकडी पायाकडे बघत आणि देवशर्माकडे बघत म्हटलं, "अशा प्रश्नाचे उत्तर बायला वैद्यदेवांची पत्न्यानी हवी."


त्याचे कौतुक करीत जयशील म्हणाला, "तुझी गुरुभक्ती वाखाणण्याजोगी आहे. ठीक आहे. हाच प्रश्न मी तुझ्या गुरूला विचारलो." तेवढ्यांत सिद्धसाधक "जय महाकाली" म्हणत नरवानरावरून खाली उतरला. "जयशील, हे तर जलपक्षी आहेत. यांच्याशी बोलून वेळ वाया कशाला घालवतोस? तिकडे तो मगरीचे तोंड घाला आणि त्याचे साथीदार त्या पक्षांच्या रथांत बसून पळून जाण्याच्या तयारीत आहेत."

"साधक, त्यांना जर कांपळून जायचंच असेल तर जाऊ दे आणि आपण त्यांना अडवू देखील शकत नाही. इथे त्यांचे शिष्य आपल्याबरोबर आहेतच." जयशील म्हणाला.

सिद्धसाधक मंगलवर्मा व देवशर्माकडे रागाने बघत म्हणाला, "हा मंगलवर्मा ओळखीचा आहे. हा दुसरा माणूस जलमानव नाही. मायासरोवराला जायला जे आपल्याला मदत करू शकतील, ते नदीत आहेत. ते जर पळून गेले तर माया-सरोवराला आपण कवितच जाऊ शकू."

त्याच्या या बोलण्यावर रागवत देवशर्मा म्हणाला, "साधक, तू कमी विचार करतोस आणि जास्त रागवतोस. तुला माहित आहे कां

चांदोबा




कीं तो मकरकेतु या डोंगराळ भागांत जाणूनबुजून कां आलाय? तुला आणि तुझ्या मित्राला माया-सरोवराला घेऊन जाण्यासाठीच! तिथे तुम्हाला भयंकर अशा जलवृक्ष राक्षसांशी लढावे लागेल. आणि त्यांच्यापासून स्वतःचे रक्षण करावे लागेल."

"जलराक्षस! महाकालच्या मदतीने, या त्रिशूलाने, त्यांना मारून पाण्यातून उचलून किनाऱ्यावर फेकून देईन. आता राहिला जयशील; त्याच्याजवळ महाकालाचा सेवक कालाकालने दिलेले खड्ग आहे." सिद्धसाधक म्हणाला.

जयशीलच्या लक्षांत आले कीं वाद वाढेल आणि साधक देवशर्माशी भांडण करेल. कारण त्याला हे माहिती नाही की देवशर्माच त्याचा बालमित्र आहे. हे टाळण्यासाठी तो देवशर्माला

15

मार्च २००३



म्हणाला, "वैद्यदेवजी, आपण मंगलवर्माला त्या रथाजवळ पाठवून तिथे काय बोलणे चालले आहे हे जाणून घेऊं शकतो कां?"

देवशर्माला जयशीलच्या बोलण्याचा मतितार्थ कळला. त्याने मंगलवर्माला सांगितले, "शिष्या, नू त्या रथाजवळ जाऊन शोधून काढ कीं त्या हंसांच्या रथात मायासरोवरीश्वर कां नाही? आणि त्याच्या जागी त्याचा अंगरक्षकच कां आला आहे?"

मंगलवर्माने मस्तक लववून देवशर्माला नमस्कार केला आणि पाण्यांतून तो रथाकडे जाऊं लागला. तो जाताच जयशीलने देवशर्माला विचारले, "शर्मा, आता तरी सांग, माया-सरोवरीश्वराकडे हिरण्यपुरचे अपहरण केलेले राजकुमार व राजकुमारी सुरक्षित आहेत ना?"

मार्च २००३

"दोघेही सुरक्षित आहेत. त्यांच्या अपहरणामुळे तिकडे हिरण्यपुरचा राजा दुःखांत आहे. तर इकडे मायासरोवरीश्वरांना देखील आपण केलेल्या कृत्याचा पश्चात्ताप होतो आहे." देवशर्मा म्हणाले.

त्या दोघांचे चाललेले हे बोलणे ऐकून सिद्धसाधक "जय महाकाल" असे ओरडत म्हणाला "जयशील, तुम्ही आधीपासूनच एकमेकांना ओळखता कां? आतापर्यंत ही गोष्ट नू माझ्यापासून कां लपवून ठेवलीस?"

त्याला हळू आवाजांत बोलायला सांगून जयशील म्हणाला, "साधका, शांत हो. मी आणि देवशर्मा बालमित्र आहोत. त्या गांवातले आम्ही नांवाजलेले जुगारी होतो. ती तर एक मोठीच कहाणी आहे. पण आम्ही मित्र आहोत हे मकरकेतुला कळता कामा नये. जर ही गोष्ट त्याला समजली तर आपण माया सरोवरीश्वरांना बंदी बनवून कांचनवर्मा आणि कांचनमाला यांची सुटका करूं शकणार नाही."

"हे ठीक आहे. आता मला समजलं. मी. काळजी घेईन. पण या हंसांच्या रथाचे काय करावचे? हे तर एक कोडेच आहे. याच्या मागे काय चाल आहे हे तर आपल्याला माहिती नाही. कदाचित् आपला मित्र देवशर्माला याबद्दल कांही माहिती असेल." असे म्हणत त्याने देवशर्माला प्रेमाने मिठी मारली.

सिद्धसाधकाच्या खांद्यावर थोपटत हंसत देवशर्मा म्हणाला, "मायासरोवराच्या जलवृक्ष

16

चांदोबा

राक्षसाला जर तुम्ही मारूं शकलांत तर तुम्हाला महाकालाकडून सर्व शक्ती प्राप्त होतील. तो जलवृक्ष तुमच्या महाकाल देवाचा कडूर शत्रू आहे."

"असं काय? त्याला पकडून या नरवानराला खायला देतो. नरवानर, त्याला खाशील ना?" असं म्हणत सिद्ध साधकाने नरवानराच्या खांद्यावर त्रिशूल धोडा दाबला.

उडी मारून नरवानर लगेच नदीतीरावर उभ्या असलेल्या जलग्रह हत्तीकडे जाऊं लागला. साधकाने त्याचा हात पकडून त्याला थांबवत म्हटलं "नरवानरा, थांब. आता आपण मकरकेतु आणि त्याचे मालक सरोवरीश्वर यांचे मित्र आहोत. तो पाणहत्ती तुला मोठ्या भावासारखा आहे."

साधकाचे बोलणे ऐकून देवशर्मा खदखदून

हंसला. मन वज्रासारखा असलेला आपला दंड उचलून नदीकडे रोखत तो म्हणाला, "माया-सरोवरांत कुठल्यातरी गोष्टीवरून चांगलीच खळबळ उडाली आहे. असं नसतं तर सरोवरीश्वराचा रथ इथे नदीमध्ये उतरला नसता."

देवशर्मा याविषयी अजून कांही बोलणार एवढ्यांत मंगलवर्मा आणि मकरकेतु तिथे आले. दोघांनी खूप दुःखी दिसत होते. कांहीतरी अप्रिय गोष्ट घडली आहे हे त्यांच्या चेहऱ्यावरून स्पष्ट दिसत होते. रडक्या आवाजांत मकरकेतु म्हणाला, "वैद्यदेव, एका तासापूर्वी जेव्हा मायासरोवरीश्वर हंसांच्या रथांत बसून जलविहार करत होते, तेव्हा जलराक्षस अचानक पाण्यांतून वर आला, आणि रथात त्यांच्या शेजारी बसलेल्या कांचनमालेला पकडण्याचा प्रयत्न करूं लागला. या संकटातून सुटण्यासाठी सारथी आणि अंग-



चांदोबा

17

मार्च २००३

रक्षकांनी तो रथ आकाशांत नेला. पण...." पुढे तो कांही बोलू शकला नाही. डोळे पुसत तो तिथेच उभा राहिला.

देवशमनि मोठ्या आतुरतेने विचारले, "रथांत बसलेल्या सरोवरेश्वर आणि कांचनमालेचे काय झाले?"

स्वतःला सांभाळत मकरकेतु म्हणाला, "मोठाच अनर्थ झाला. हंसांचा रथ जेव्हा आकाशांत उडत होता तेव्हा गिघाडांच्या एका टोळीने त्यांच्यावर हल्ला केला. हंस घाबरून इकडे तिकडे पळून जाण्याचा प्रयत्न करू लागले. त्यामुळे रथ उलटापालटा होऊ लागला आणि सरोवरेश्वर, कांचनमाला, सारथी व अंगरक्षक, खाली असलेल्या जंगलात पडले."

ही हकिगत ऐकून देवशर्मा, जयशील, सिद्धसाधक थक्क झाले. "राजकुमारी कांचनमाला जर एवढ्या उंचावरून खाली पडली असेल तर ती यांतून बांचणे अशक्य आहे. साधक, आपण आतापर्यंत जे कष्ट केले ते सगळे फुकट गेले. आपण आपले दिलेले वचन पूर्ण करू शकलो नाही." असे

म्हणत जयशीलने म्यानांतून तलवार काढून लांब पेटून दिली.

"तिच्या बडिलांवर ओढवलेला प्रसंग ऐकून पद्ममुखी स्वतःचे बरेवाईट करायला मागेपुढे पाहणार नाही." असे म्हणत देवशमनि आपल्या हातांतली काठी जमिनीवर फेकली.

सगळ्यांचे उदास चेहरे बघून सिद्धसाधक म्हणाला, "निराश होऊ नका! ते दोघं एखाद्या तळ्यांत किंवा झाडांवरही पडले असतील. त्यांना शोधायला आपण कांही माणसे पाठवू आणि त्या जलराक्षसाचा बळी महाकालाला द्यायच्या तयारीला लागूया. मायासरोवर इथून किती दूर आहे?"

सिद्धसाधकाचे बोलणे पुरे होण्याआधीच नदीतून "जलराक्षस, जलराक्षस!" असा मोठमोठ्यांदा ओरडा ऐकू येऊ लागला.


जयशील आणि इतर सगळेजण तिकडे पहातात तो काय, लांछण्यासारखी डोकी असलेले राक्षस दगडाचे सोटे हातांत घेऊन रथाला घेऊन वेगाने पुढे येत होते. (क्रमशः)



मार्च २००३

18

चांदोबा



वेताळ
कथा

रामसेनचा निर्णय

निश्चयाचा पक्का विक्रमार्क पुन्हा झाडाजवळ गेला. त्याने प्रेत खाली उतरवले. खांद्यावर घेतले, आणि स्मशानाची वाट धरली. तेव्हा प्रेतांत लपलेला वेताळ त्याला म्हणाला, "राजन, हे स्मशान विषारी सर्प, घुबडे आणि जनावरांनी भरलेले आहे, तरीही तू निर्धास्त मनाने चालतो आहेस. तू असं कां करतो आहेस ते सांग तरी! अजूनही तू आपल्या प्रयत्नांत कधी यशस्वी झाला नाहीस. खूप वर्षांपूर्वी रामसेन नांवाचा एक राजा होता. त्याच्या राज्यांत दोन प्रमुख नगर होती. त्या दोन्ही नगरांत त्याने दोघा अधिकाऱ्यांची नेमणूक केली. ते अधिकारी कर्तव्यदक्ष

मार्च २००३



आहेत कां याची पाहाणी राजाला स्वतः तिथें जाऊन करायची होती. वेप पालटून राजा तिथें गेला. तिथे अनेक अडचणी समोर आल्या. राजाने अनुभव घेऊन आपला अनुचित निर्णय घेतला. त्या राजाची गोष्ट मी तुला सांगतो. म्हणजे तुम्ही चूक सुधारण्याचा प्रयत्न तू करशील.” आणि वेताळ त्या राजाची गोष्ट पुढे सांगू लागला.

रामसेन प्रमोद देशचा राजा होता. तो नेहमी प्रजेचे कष्ट दूर व्हावेत हे आपले ध्येय मानीत असे. लोकांना समाधान मिळावे व त्यांचे जीवन सुखी व्हावे यासाठी त्याने अनेक उपाय अंमलात आणले. जनतेची सेवा त्याचे कर्मचारी नीट करतात की नाही ते पाहण्यासाठी त्याने गुप्तचरदेखील नेमले होते. कधीकधी राजा वेषांतर करून त्या नगरांत फेरफटका मारत असे व चौकशी करवीत असे.

एकदा तो वेप पालटून भाग्यपुरीला गेला. तिथे प्रत्येक नागरिकाच्या तोंडी भाग्यपुरीचा अधिकारी दिव्यदत्त याची फारच प्रशंसा त्याला ऐकायला मिळाली. ती ऐकून तो कंटाळला. त्याला वाईट वाटलं की लोक आपल्या राजाला विसरून दिव्यदत्ताचेच गुणगान गात आहेत. तो राजधानीला परतला आणि त्याने कांही गुप्तचरांना बोलावून सांगितले, “मला वाटतं, भाग्यपुरीचा अधिकारी दिव्यदत्त याला आपलीच स्तुतीस्तोत्रे ऐकायची वाईट संवय लागली आहे. त्यासाठी तो निश्चितच सरकारी रकमेचा अपव्यय करीत असला पाहिजे. तुम्ही तिथे जा आणि त्याच्या चुकांचा शोध घ्या.”

एका आठवड्यानंतर गुप्तचरांनी परत येऊन राजाला सांगितले, “महाराज, दिव्यदत्त राजनिष्ठ आहे. तो जे जे काम करतो, ते आपले नांव घेऊनच करतो. जनतेच्या कल्याणासाठी तो सर्व प्रकारच्या सुखसोयींची व्यवस्था करतो त्यामुळे तो फारच लोकप्रिय झालेला आहे. तो राज्याच्या खजिन्यांतल्या एका पैचादेखील दुरुपयोग करीत नाही.”

त्यांची माहिती ऐकून रामसेनचा विश्वास बसला नाही. गुप्तचरांना दिव्यदत्ताने लांच तर दिली नसेल ना अशी त्याला शंका उत्पन्न झाली. म्हणून स्वतःच वेषांतर करून तो भाग्यपुरीला गेला.

तिथे तो एका खानाबळीत उतरला. संध्याकाळी तिथल्या मालकाला राजा म्हणाला, “हे पहा, माझ्याकडे दहा हजार रुपये आहेत. मला या नगरांत रात्रीची शोभा पहायला जरा हिंडायला,

जायचे आहे. मी ही पैशांची थैली इथे ठेवून जाऊं कां?”

“अहो, दिव्यदत्त या नगराचा अधिकारी आहे. इथे चोरांची अजिबात भीती नाही. इथे चोरी होतच नाही. तुमची रुपयांची थैली तुमच्या खोलीत जरी ठेवलीत तरी चालेल. नाहीतर तुमच्या हातांत बाळगा, किंवा माझ्या स्वाधीन केलीत तरी चालेल.” त्या मालकाने सांगितले.

रुपयांची थैली बरोबर घेऊन नगरांत फिरायला निघाला. सगळीकडे जणू दीपोत्सव असावा अशी आरास होती. कित्येक वैद्यशाळां-कडे पाहूनच समाधान वाटत होते.


रामसेनने एका बोटकंडीत ती पैशाची थैली एका जागी ठेवली व तो पुढे जाऊं लागला; तोच ‘धांबा’ असा आवाज त्याला ऐकू आला.

रामसेन चकित होऊन थांबला. एक सैनिक त्याच्या समोर येऊन उभा राहिला व त्याने विचारले, “ही थैली इथे ठेवून तुम्ही पुढे कुठे निघालात? यांत कांही विषारी पदार्थ तर ठेवलेला नाही ना?”

“तू कोण रे मला विचारणारा? मला वाटेत ते मी करीन.” रामसेनाने नाराजीच्या नाटकी सुरांत म्हटले.

“हे बघा, मी या नगराचा सैनिक आहे. कांही वेडेवाकडे होत नाही ना हे मी लपून पाहात असतो. लोकांवर संकट येऊं नये हे पाहणं माझं कर्तव्य आहे.” सैनिकाने अभिमानाने सांगितलं.

रामसेन मुद्दामच पळायला लागला. आणि सैनिक त्याचा पाठलाग करू लागला. राजा वेगाने पळत होता तेव्हा अंधारात त्याचा पाय मुरगळला



आणि तो खाली पडला. त्याच्या डोक्याला मार लागला व तो बेगुन झाला.

सैनिकाने जोरात शिटी वाजवली. तेव्हा चारी बाजूंनी गस्त घालणारे सैनिक गोळा झाले. त्यांनी रामसेनला रुग्णालयांत नेले.

वैद्यांनी परीक्षा केल्यानंतर म्हटले, “जखम फार खोल आहे.” त्यांनी औषधोपचार करून जखमेवर पट्टी बांधली.

शुद्धीवर आल्यानंतर रामसेन म्हणाला, “प्रत्येक सामान्य नागरिकाचे प्राण वांचतील अशी सोय या नगरांत केलेली आहे, ही कौतुकास्पद गोष्ट आहे. ज्या दिव्यदत्ताने अशा उत्तम सुविधा केल्या आहेत, त्याला भेटूनच मी गांधी परत जाईन.”

जेव्हा ही गोष्ट सैनिकांच्यामार्फत दिव्यदत्ताला

समजली, तेव्हा तो स्वतः रामसेनला भेटायला आला. पैशाची धैली मागे ठेवून जाण्यांत रामसेनचा कोणता हेतू होता हे त्याने विचारले. तेव्हा राजाने सांगितलं, "मी महाराज रामसेन आहे, तुझा या नगरांतला कारभार पाहण्यासाठी मी इथे आलो. प्रजेच्या कल्याणासाठी तू इतकी चांगली कामे करतो आहेस हे पाहून आनंद झाला. मी तुझे अभिनंदन करतो."

दिव्यदत्तने त्वरित गुडघे टेकून महाराजांना अभिवादन केले. "महाराज, आपण या संकटातून वांचलांत ही दैवी कृपाच झाली. माझी कामगिरी पाहण्यासाठी आपण आपला जीव धोक्यांत घातला होतात."

रामसेनने पुन्हा एकदा दिव्यदत्ताची प्रशंसा केली. राजधानीला परत गेल्यानंतर तिथे त्याला बोलावून त्याचा आदरपूर्वक सन्मान केला. ते

बघून राज्यांतल्या इतर नगरांतल्या अधिकाऱ्यांनीही आपापली नगरे त्या प्रकारे नीटनेटकी ठेवून चांगला राज्यकारभार करावा, असा निर्णय घेतला. सौभाग्यपुरचा अधिकारी भव्यवर्मा याला मात्र आपला सन्मान लवकर व्हावा असे वाटत होते.

भव्यवर्मा चैनी होता. प्रजेच्या कल्याणाबद्दल त्याला कांहीही वाटत नव्हते. तो महाराणीचा जवळचा नातलग होता, म्हणून रामसेनला नाईलाजाने त्याला सौभाग्यपुरचा अधिकारी नेमणे भाग पडले.

भव्यवर्माने महाराणींना भेटून सांगितले, "माझ्या नगरांतली जनता सुखी आहे. त्यांना सर्व प्रकारच्या सुखसोयी मिळतात, परंतु जो आदर व प्रेम देवदत्ताला मिळाले, ते अद्याप मला मिळालेले नाही. माझ्या नगराला भेट द्यावी असे आपण महाराजांना सुचवावे. म्हणजे मी किती



चांगला व समर्थ प्रशासक आहे ते महाराजांना लागलीच समजेल."

राणीने राजाकडे हा विषय काढला. तेव्हा राजा म्हणाला, "ठीक आहे. आठवडाभरांत मी त्या नगरांत जरूर जाईन. जर त्याला प्रथम कळवले तर तो सतर्क राहील व आवश्यक ती व्यवस्था करील. म्हणून ही गोष्ट गुप्तच राहिली पाहिजे."

आठवड्यानंतर राजाने आपल्या एका विश्वासू सेवकाला वेषांतर करून सौभाग्यपुरला धाडले. आणि राजा स्वतः मात्र एका सामान्य नागरिकाप्रमाणे त्या सेवकाच्या मागोमाग जात राहिला. भव्यवर्माला वाटलं की तो सेवक म्हणजे वेषांतर करून आलेले महाराज! म्हणून त्याने त्याची चांगली सरबराई केली.

तो सेवक रात्री नगरांत फिरत असताना. त्यानेही पैशाची धैली एका बोंळांत ठेवली. तेव्हा आसपास पहरा करीत असलेल्या सैनिकांनी त्याला गुंगीचे औषध दिले व रुग्णालयांत दाखल केले.

तितक्यांत नागरिकांच्या वेषांत असलेला राजा रामसेन तापासाठी औषध मागायला म्हणून त्याच रुग्णालयांत शिरला. परंतु त्याच्याकडे कुणीही लक्ष दिले नाही. सर्वजण त्या वेषांतर केलेल्या सेवकाची सेवा करण्यांत गुंतले होते. एका सैनिकाने रामसेनला हळूच सांगितलं, "या नगरांतल्या रुग्णालयांतून चांगले हुशार वैद्यच राहिले नाहीत. इथे त्यांना वेळेवर नीट पगार मिळत नाहीत, म्हणून सगळेजण भाग्यपुरीला निघून गेले आहेत. उत्तम वैद्यांची चिकित्सा फक्त इथे भव्यवर्मालाच मिळते. तुला जर आपला प्राण



वांचवायचा असेल तर तू तडक भाग्यपुरीला जा."

रामसेन राजधानीला परतला आणि त्याने राणीला सविस्तर हकीकत सांगितली. राजा तिला म्हणाला, "आता तुलाही कळलं असेल की भव्यवर्मा हा चांगला अधिकारी नाही. तो अगदी नालायक आहे. नाहीतरी तो तुझा नातलग, म्हणून तूच त्याला मी येणार असल्याची बातमी कळवली असशील, होय ना?"

राणी चकित झाली व म्हणाली, "मी कशाला सांगीन? पण जेव्हा तुम्ही ही गोष्ट मला सांगितलीत तेव्हा माझ्या दासीपिकी कुणीतरी ते ऐकलं असेल आणि तिनेच ही गुप्त गोष्ट भव्यवर्माला कळवली असेल. मी नीट चौकशी करीन आणि त्या दासीला चांगली कठोर शिक्षा करीन."

त्यावर रामसेन म्हणाला, "देवी, असं करू नकोस. भव्यवर्मा तुझा आत आहे म्हणून त्याचं हित सांभाळण्यासाठी आणि तुला खूष करण्यासाठी त्या दासीने हे काम केलं असलं पाहिजे."

या घटनेनंतर लौकरच रामसेनने भाम्य-पुरीच्या दिव्यदत्ताला सौभाग्यपुरचा अधिकारी म्हणून नेमले व भव्यवर्माला त्याने भाम्यपुरीला धाडले.

ही गोष्ट सांगून बेताळाने राजाला विचारले, "हे राजन, रामसेनने ही नियुक्ती केली त्याच्यावरून असं स्पष्ट दिसत नाही कां की त्याला भव्यवर्मा व दिव्यदत्ताच्या कारभाराचे नीट मूल्यमापन करता आले नाही? कर्तव्यदक्ष व लोकप्रिय दिव्यदत्ताला सौभाग्यपुरचा अधिकारी नेमणे आणि अकार्यक्षम व चैनी भव्यवर्माला भाम्यपुरीचा अधिकारी नेमणे, हा रामसेनने घेतलेला निर्णय उतावळा व अयोग्य आहे असं तुला वाटत नाही कां? माझ्या शंकांचं उत्तर तुला माहीत असूनदेखील जर तू मीन पाळलंस तर तुझ्या मस्ताकाचे असंख्य तुकडे होतील."



तेव्हा विक्रमार्क म्हणाला, "राजा रामसेनने मुख्यतः दोन्ही नगरांच्या प्रजेच्या हितासाठीच हा निर्णय घेतलेला होता. दिव्यदत्ताच्या कारभारामुळे भाम्यपुरची प्रजा दीर्घकाल सुखी होती. नवीन नेमलेल्या भव्यवर्माची विलासी जीवनशैली व प्रजेबाबत दुर्लक्ष या नागरिकांनी फार काळ सहन केलं नसतं. त्यांनी आपल्या दुर्दर्शेबद्दल राजाकडे तक्रार केली असती. म्हणजे राजालाही त्या पदावरून भव्यवर्माची उच्चलवांगडी करता आली असती. त्या परिस्थितीत राणीदेखील राजाशी सहमत झाली असती. आता सौभाग्यपुरबद्दल म्हणायचं तर नवा अधिकारी दिव्यदत्त तिथली वाईट स्थिती सुधारण्यासाठी निश्चितच आटोकाट प्रयत्न करील व सौभाग्यपुरची स्थिती भाम्यपुर-सारखीच वैभवशाली बनवील. हा विचार करूनच राजा रामसेनने हा निर्णय घेतला. म्हणून त्याला अयोग्य व उतावळा निर्णय म्हणता येणार नाही."

राजाचा मौनभंग करण्यांत यशस्वी झालेला बेताळ पुन्हा एकदा शबासहित अटश्य झाला नि झाडावर जाऊन बसला.

(सुभद्राच्या कथेवर आधारित)



भारताचा झरोका

केशदान



तुम्ही कधी तिरुपतीला गेला आहात? या तीर्थक्षेत्रांत तुम्हाला एक आगळे दृश्य दिसते. डोक्यावरचे केंस कापून अगदी तुळतुळीत गोटा केलेली असंख्य डोकीं इथे दिसतात. ते पाहून नवखा माणूस बुचकळ्यांत पडतो. पण जरा चौकशी केली तर हे सर्व स्त्रीपुरुष व लहान मुलं ही भक्तमंडळी आहेत हे समजते. आंध्रप्रदेश व तमिळनाडूमधून मोठ्या संख्येने येणारी मंडळी आपले केस वेंकटेश्वराला आनंदाने अर्पण करतात. अनेक बालकांचे पहिले जावळ तिरुपतीला किंवा दुसऱ्या एखाद्या तीर्थक्षेत्रांत जाऊन करण्याची तमिळनाडूमधे प्रथा आहे. आता देवाला हे केंस कशासाठी द्यायचे? भक्तांची श्रद्धा आहे की देवापुढे प्रसाद देण्याबरोबर त्याग व समर्पणाची भावनाही तितकीच महत्वाची आहे. प्रत्येक व्यक्तीला आपला केशकलाप प्रिय असतो, आणि तोच देवाला अर्पण करणे हा मोठाच त्याग ठरतो.

मिरीं - प्रसादाची

तुमच्या देवताला तुम्ही गुलाब, मोगरा, झेंडू किंवा जास्वंदीची फुलं वाहात असाल ना? तुम्ही मिरींदाणे देखील वाहू शकता. होय, तिखट मिरीं! उत्तर केरळमधल्या कोडुंगल्लूरमधे भद्रकाली किंवा दुर्गेचे मंदिर आहे. तिथल्या देवतेला इतर वस्तूंबरोबर मिरींही वाहिली जातात. काली म्हणजे काळा, मिऱ्याचा रंग! देवीचा आजार येऊ नये म्हणून या देवतेची उपासना





सोन्याचे अंडे

पांढरीपूर गांवात धनिया नांवाचा एक शेतकरी होता. त्याला गोपाळ व गोविंद असे दोन मुलगे होते. दोघांची लग्ने झाली होती. धनियाचे प्रशस्त घर होते व सर्वजण मिळूनमिसळून राहात होते.

धनियाजवळ चार एकर जमीन होती. तो जेव्हा म्हातारा झाला तेव्हा शेतीवाडीचे सर्व काम त्याने आपल्या मुलांच्यावर सोपवले. गोपाळ रोज लवकर उठून शेतावर जाई, पण गोविंद आळशी होता. तो उशीरा उठायचा व दिवसभर मनोराज्ये करीत बासयचा.

गोविंदच्या बायकोला, राधाला, आपल्या नवऱ्याचा हा आळशीपणा बिलकुल आवडत नव्हता. ती त्याला बारांवार सांगायची, "अहो, जेव्हा पाहावं तेव्हा हवेंत मनोरें कसले बांधत बसता? शेतावर जाऊन भावजींना जरा मदत करायला काय झालं?"

पण गोविंदवर कांही त्याचा डिम्भ परिणाम झाला नाही. तो तिला मळखपणें उत्तर थायचा, "तू कशाला काळजी करतस? जरा एकदा सोन्याची

अंडी देणारी बदकीण माझ्या हातांत येऊं दे कीं मग बघा! मी कष्ट न करताच लक्षाधीश होईन."

गोपाळ व त्याची पत्नी अत्यंत सुखभावी होती, त्यामुळे ती दोघे याकडे फारसे लक्ष देत नसत. व गोविंदबद्दल तक्रारी करीत नसत. असेच दिवस चालले होते. एके रात्री एक अनोळखी तरुण गोविंदाच्या घरी आला. खाटेवर सुस्तपणे पडलेल्या गोविंदाने उठून त्याला विचारले, "कोण तुम्ही? कुणाला भेटायच्य?"

"माझं नांव हरी. मी जवळच्याच गांवातला आहे. दुसऱ्या गांवीं कांही जरूरीचं काम निघालं म्हणून निघालो आहे. पण आता अंधार पडला. तेव्हा मी तिथें अपरात्रीं पोचेंन. कृपा करुन मला इथें रात्रीपुरता आसरा द्याल कां? सकाळ झाली कीं मी निघून जाईन." हरीने नम्रपणें विचारले.

"ठीक आहे, या ओसरीवर तुला एक खाट बायची व्यवस्था करतो. आमच्याबरोबर जेव आणि आरामांत शोंप." गोविंदने सांगितल्याप्रमाणे त्याची व्यवस्था केली.

हरीला अथरुण देत होता, तेव्हा हरीच्या हातांत सोनेरी रंगाची चमचमणारी कोंबडी गोविंदला दिसली. ती पाहून त्याला आश्चर्य वाटले व तो म्हणाला, "हे काय? ही कोंबडी तर सोन्यासारखी चमकतेय!" हरीने हसतमुखाने म्हटले, "ही खरोखरीच सोन्याची कोंबडी आहे. ती सोन्याचे अंडे देणारी आहे."

"काय सांगतो आहेस? कोंबडी कधी सोन्याची अंडी देते तरी कां?" गोविंदने विचारले.

हरीने चटकन आपल्या खांद्यावरच्या पिशवीतून एक चमकणारे अंडे काढले आणि ते दाखवून म्हटले, "बघ, हे याच कोंबडीने दिलेले अंडे आहे. महिन्यांतून एकदा ती असले अंडे देते."

"ही कोंबडी खरंच कां तुझ्या मालकीची आहे? ही घेऊन तू कुठे जातो आहेस?" गोविंदाचे डोळे आश्चर्याने विस्फारलेले होते. कोंबडीकडे पाहता तो प्रश्नावर प्रश्न विचारूं लागला.

"एका मांत्रिकाने मला ही कोंबडी दिली आहे. पण हिला पोसण्याची माझ्यात शक्ती नाही, म्हणून

जिज्याच्याच गांवातल्या माझ्या एका नातेवाईकाला ही विकानी म्हणून मी कोंबडी घेऊन चाललो आहे." हरीने अगदी केविलवाण्या स्वराने सांगितले. त्याच्या बोलण्यावरून त्याची दीन अवस्था स्पष्टपणें समजत होती.

गोविंदने मोठ्या सहानुभूतिपूर्वक त्याला विचारले, "या कोंबडीला तू पोटभर खायला कां घालूं शकत नाहीस? ही काय हिरे खाते कीं माणकें?"

हरीने क्षणभर थांबून उत्तर दिले, "असं कांहीच नाही ही खात. हिचा आहार जरा विचित्र आहे. ही रोज साधीच अंडी घालते. पण तिच्या मालकाने मेहनत करून काढलेले धान्य खाऊनच ही महिन्यांतून एकदा सोन्याचे अंडे देते. ते धान्य खातखात तिचे अंडे सोन्याचे होते. मी तर अगदीच गरीब आहे आणि गांवात माझी स्वतःची कांही शेतीवाडी नाही."

गोविंदच्या मनांत आलं की कांहीही करुन ती कोंबडी आपण मिळवायचीच. त्याने हरीचे दोन्ही हात धरले आणि त्याला आर्जयून सांगितले, "हे





बघ मित्रा, माझा भाऊ व मी मिळून आमच्याकडे चार अकरांचे शेत आहे. माझ्या बांटाणीचे दोन अकरा आहेत. त्यांत मी बी पीपीन आणि जे धान्य उगवेल त्यांतून या कोंबडीला पोतभर खाऊ घालीन. तेव्हा ही कोंबडी तू मलाचा यीक."

हरी आता बुचकळ्यांत पडला. नंतर तो म्हणाला, "ठीक आहे, या कोंबडीची किंमत कांही तू आता लगेच चुकती केली पाहिजेस असं नाही. तू मेहनत करून जे धान्य पिकवशील त्यांतलं एक पोतभर धान्य माझ्यासाठी बाजूला ठेवून दे. सहा महिन्यांनंतर पुन्हा इथे मी येईन. त्या पोत्यांतलं धान्य तू मला दिलंस की झालं. मला तेवढं पुरे आहे."

गोविंद मलताच खूप झाला. "देवाशपथ, मी माझा शब्द पाळीन" असं म्हणून त्याने ती कोंबडी आपल्या हातांत घेतली.

दुसऱ्या दिवशी सकाळ होताच हरी गांवी परत

गेला. गोविंदने गोपाळशी बोलणी केली आणि आपल्या बांटाणीचा दोन एकरांचा हिस्सा आपल्याला मिळावा असा हट्ट धरला. आपण स्वतःच शेती करणार असून गोपाळवर अवलंबून राहाण्याची आपली इच्छा नाही असे त्याने स्पष्ट सांगितले. गोविंदाचा हा पवित्रा पाहून प्रथम गोपाळ चकित झाला. पण नंतर मात्र त्याने या प्रस्तावाला मान्यता दिली.

त्या दिवसापासून गोविंद सकाळीच उठून शेतांत जाऊ लागला. दिवसभर तो कामांत गुंतलेला असे. ज्या दिवशी नवीन धान्य हातांत येईल त्या दिवसाची तो मोठ्या उत्सुकतेने वाट पाहू लागला.

असे कांही महिने गेले. शेतांत छान पीक जालत होतं. कापणी झाली आणि धान्याची पोती भरभरून गोविंद घरी घेऊन आला. अखेर ती शुभवैळा आली होती.

घरांत सगळीकडे धान्याची पोती होती. ती पाहून राधा आनंदाने फुलून गेली. कुणाचीही मदत न घेता गोविंदाने हे सारे कष्ट एकट्याने उपसले, त्याबद्दल गांवकरी देखील त्याची स्तुती करायला लागले.

गोविंदाने मोठ्या प्रेमाने आपल्या कोंबडीवरून हात फिरवला. आपल्या मेहनतीने पिकवलेल्या धान्यांतले दाणे त्याने तिला भरवले. ती कोंबडीही आनंदाने ते दाणे मटक्यातून लागली.

एक महिना उलटला. गोविंद अस्वस्थ झाला होता. ती कोंबडी सोन्याचे अंडे केव्हा देतेय याची वाट पहात होता. तसं पाहिलं तर ती कोंबडी साधी अंडी देत होतीच. पण तिला कितीही धान्य खाऊ घातलं तरी ती कांही सोन्याचे अंडे देईना. गोविंदला वाटलं की हरीच्या सांगण्यानुसार त्या अंड्यांच्या रंग सोन्यासारखा व्हायला लागेल. पण तसंही

होईना. गोविंदाने अंडी फोडून पाहिली, पण त्यांत सोने नव्हते. तो अगदी निराश झाला. हरीवर संतापलादेखील! या लबाड हरीला आता आपण चांगला धडा शिकवायचा असा त्याने निश्चय केला. तो आता हरीची वाट पाहू लागला.

एके दिवशी हरी गोविंदाच्या घरी येऊन पोंचला आणि त्याने मोठ्या प्रेमळपणं गोविंदाला विचारले, "कसा आहेस? सारं कांही ठीकठाक चाललंय ना?" पण गोविंदाने त्याला रागावत उत्तर दिले, "तू मला चांगलं फसवलं आहेस. तुझ्या कोंबडीला सोन्याची अंडी देता येत नाहीत."

त्यावर हरी मोठ्याने हंसला आणि गोविंदाच्या खांद्यावर हात ठेवून म्हणाला, "बघ, मी कांही तुला फसवलेलं नाही. ती आता कांही माझी कोंबडी नाही, ती तुझी आहे. तिने सोन्याचे अंडे दिलेले आहे. तिच्या अंड्यामधें सोने नसले, तरी तुझ्या पिकामधे आहे ना! खूप मेहनत करून, आळस झटकून टाकून तू एकट्याने एवढं सारं पीक निर्माण केलेलं आहेस. तुझ्या घरांत जी धान्याच्या पोत्यांची थप्पी लागली आहे. ती सोन्यासारखीच आहे ना?"

हरीने गंभीर होऊन विचारले.

या प्रश्नाचे काय उत्तर द्यावे हे हरीला उमजेना. थोडा वेळ तो स्तब्ध राहिला. नंतर, स्वतःला सांवरत तो म्हणाला, "होय हरी, तुझं म्हणणं खरं आहे. आता माझ्या घरांत सोन्याचे अंडे देणारी कोंबडी खरोखरच आहे. पण मला एक शंका आहे. तू आळस आणि दिवास्वप्न यांच्या कचाट्यांतून मला सोडवले आहेस. तू माझा दूरचा कुणीतरी नातला तर नाहीस ना?"

"नाही, नाही, मी तुझा नातेवाईक नाही. शेजारच्या गांवात मी राहतो. तिथल्या शाळेत मी शिकवतोय सध्या! या गांवातून येताजाताना लोकांकडून तुझ्याबद्दल मी ऐकलं होतं. सोन्याचे अंडे देणारे बदक तुझ्या मनांत ठसलंय आणि तू त्याबद्दल हवेंतले किल्ले बांधतोस असं ऐकलं होतं. मला या गोष्टीचं नवल वाटलं. सोन्याचे अंडे देणारी कोंबडी असली काय अन् बदक असले काय, त्याने काय फरक पडणाराय? म्हणून मी कोंबडी घेऊन आलो इतकंच" हरीने हंसत हंसत उत्तर दिले.





वृक्षावरची देवी

पारिजातक हा कल्पवृक्ष देवलोकांत आहे. तुम्ही जे मागाल ते हा वृक्ष देतो. सुनंदा अप्सरेला वाटलं कीं ती देवेंद्राची पत्नी व्हावी. आपली इच्छा पूर्ण करण्यासाठी ती त्या वृक्षानजीक गेली. परंतु अचानक तिला आपली इच्छा आठवेनाशी झाली. जशी ती त्या वृक्षापासून लांब गेली, तशी तिला इच्छा आठवली. असं अनेकवेळा घडलं. एकदा ती त्या पारिजातकाजवळ जाऊन म्हणाली, "अरे पारिजाता, मी तुझ्यानजीक आले कीं आपली इच्छा विसरून जाते. तू मला असा वर दे कीं माझी इच्छा मी विसरणार नाही."

"ते जमणार नाही, वरदान देणे हे परमेश्वराचे काम आहे. जे कुणी कांहीतरी मागतात, ते देणें हे माझे काम आहे." पारिजातकाने उत्तर दिले.

"तर मग माझी इच्छा कशी पूर्ण होईल?"

सुनंदाने विचारले. "तुझी इच्छा मला माहीत आहे. पण ती गैर आहे. तू एका पतिव्रता स्त्रीच्या पतीची पत्नी होऊं इच्छितेस. म्हणून मी ती इच्छा तुला विसरायला लावतो. तुला हवं असेल ते इतर कांहीही माग. मी तुझी इच्छा पूर्ण करित." पारिजातकाने खुलासा केला.

सुनंदा नाराज होऊन म्हणाली, "इच्छापूर्ती करण्याऐवजी तू इच्छा विसरामला लावतोस. तेव्हां मी कशाला तुझं ऐकू?" आणि तिने त्याच्या चार डहाळ्या रागाने तोडून फेकून दिल्या.

वृक्ष चिडून तिला म्हणाला, "तू माझ्या फांबा तोडल्यास? आता मी तुला शाप देतो कीं यापुढें तू पृथ्वीवरच राहशील. देवलोकांत आता तुला जागा नाही. ज्या वृक्षाच्या फांबा तुटल्या आहेत, जागा नाही. ज्या वृक्षाच्या फांबा तुटल्या आहेत,

अशा एखाद्या वृक्षावरच तुला राहावं लागेल."

- वसुधा -

सुनंदा घाबरून त्याला विनवायला लागली, "तुझ्यामुळे माझी इच्छापूर्ति होत नव्हती. तेव्हां रागाने मी फांबा तोडल्या. तेव्हां माझ्या या चुकीच्या वागण्यांत तुझीदेखील भागीदारी आहे. तेव्हां फक्त मलाच शिक्षा कशाला?"

"परमेश्वराची इच्छा आहे कीं कल्पवृक्ष म्हणून माझ्या हातून सत्कर्म व्हावे. त्याने इतरांच्या इच्छेवर नियंत्रण ठेवण्याची शक्ती मला दिली. पण तुझा राग आवरण्याची शक्ती मला दिलेली नाही. म्हणून माझ्या चार फांबा तू तोडल्यास. त्यामुळे मला किती वेदना झाली ते तुला ठाऊक नाही. ही माझी शिक्षा होती. आता तुला तुझी शिक्षा भोगलीच पाहिजे. पृथ्वीवर तू ज्या वृक्षावर राहशील, आणि त्या वृक्षाची पीडा जाणशील, तेव्हांच तुझी चूक तुला कळेल. त्यासाठीच तर मी तुला शाप दिला आहे." पारिजातक म्हणाला.

जेव्हा सुनंदाला समजलं कीं आता या शापांतून मुक्त होण्याची शक्यता नाही, तेव्हां तिने पारिजातकाला विनंती केली, "माझ्या सान्या शक्ती निष्प्रभ होणार नाहीत असा तू मला वर दे."

"तुझ्या सान्या शक्ती पृथ्वीवरही समर्थशाली राहतील. परंतु त्यांचा उपयोग परोपकारी कामांसाठीच झाला पाहिजे." पारिजात म्हणाला. दुसऱ्याच क्षणीं सुनंदा पृथ्वीवर उतरली. एका घराच्या मागल्या अंगणात एक झाड होते, त्यावर ती राहू लागली.

ती झाडावर बसली होती, तितक्यांत त्या

चांदोबा



घराचा मालक कोदंडराम तिथे आला, आणि त्याने त्या झाडाची एक फांदी तोडली. सुनंदाला वाटलं कीं कुणीतरी तिचा हातच तोडतंय. ती वेदनेने कळवळली व कण्हायला लागली.

तो आवाज ऐकून कोदंडराम घाबरला व झाडाकडे एकटक पाहू लागला.

"माझी फांदी तू कां रे तोडलीस? मी तुझं कांही नुकसान केलं होतं कां?" सुनंदाने ओरडून विचारलं.

कोदंडरामला ही देवी कांही दिसली नव्हती. त्याला वाटलं कीं झाडाच आपल्याशी बोलतंय. तो म्हणाला, "स्वयंपाकाची लांकडे संपली आहेत. विकत घ्यायला माझ्याकडे पैसे नाहीत. म्हणून माझा नाईलाज झाला."

35

मार्च २००३



सुनंदा त्याच्यासमोर प्रकट होऊन म्हणाली, "हा वृक्ष कित्येक वर्षे मानवाची सेवा करतो आहे. हा परमेश्वराचा प्रियवृक्ष आहे. त्यानेच मला या वृक्षाची सेवा करण्यास सांगितले आहे. मी या वृक्षावरची देवी आहे. यापुढे कोणत्याही झाडावर अपकार करू नकोस. तुला जे हवे असेल ते माझ्याकडे माग, मी तुला देईन." असं म्हणून तिने तिथेच एक जादूची चूल निर्माण करून त्याला दिली.

जेव्हा जेव्हा कोदंडरामला स्वयंपाक करायचा असे, तेव्हा ती चूल आपोआप पेटायची. काम झालं की विस्तव विझून जायचा. त्यानंतर चारच दिवसांनी तो कुन्हाड घेऊन पुन्हा झाडापाशी आला.

सुनंदादेवीने त्याला पाहून त्याचं कारण विचारलं. कोदंडरामने उत्तर दिलं, "माझी आई

फार आजारी आहे. तिला औषध देणारा वैद्य फार मोठी रक्कम मागतो आहे. तेव्हा आता हे घर विकून टाकण्याखेरीज मला गत्यंतर नाही. हे घर विकत घेणारा गृहस्थ म्हणतोय की मागल्या याजूचं हे झाड जर तू तोडून टाकलंस तरच मी घर विकत घेईन.

कारण घराच्या पाठीमागे झाड असणं त्याला अशुभदायी वाटतंय. म्हणून हे झाड आता मी मुळापासूनच उखडून टाकतो." असं म्हणत त्याने कुन्हाड वर उचलली.

सुनंदाने त्याला थांबवत म्हटलं, "तुझ्या आईला तू आणून या झाडाखावी निजवून देव. इथल्या मोकळ्या हवेने तिला दोनतीन दिवसांत बरे वाटेल बघ. माझ्यावर विश्वास ठेव."

कोदंडरामने सुनंदाच्या सांगण्यानुसार केले. दोन दिवसांतच त्याच्या आईची प्रकृति

सुधारली. त्या दिवसापासून त्याचे सारे कुटुंबीय त्या झाडाची पूजा करायला लागले. ते जे काही मागत, ते त्यांना त्या वृक्षापासून मिळायला लागले, व तो कल्पवृक्ष मानला जाऊ लागला. गांवातल्या इतर लोकांना जेव्हा समजलं तेव्हा ते देखील येऊन आपापली इच्छा पूर्ण करून घेऊ लागले.

अशा रीतीने झाडावरच्या देवीने अनेक लोकांना मदत केली. आजारी लोकांना बरे केले. परंतु येणाऱ्यापैकी ज्या काही लोकांना आपल्या दंडेलशाहीने इतरांना त्रास घायचा होता, त्या लोकांची इच्छापूर्ती मात्र देवी करत नव्हती. हे लोक नाखूष होऊन देवीबद्दल उलटमुलट बोलू लागले.

सुनंदाला जेव्हा हे कळलं तेव्हा तिने मनोभावे पारिजातवृक्षाची प्रार्थना केली, "हे वृक्षदेवा, मला असा वर दे की येणाऱ्या लोकांच्या इच्छा मला अगोदरच कळतील, आणि जर कुणाच्या वाईट इच्छा असल्या तर त्या इच्छा ते विसरून जातील!"



सुनंदाच्या कानांत पारिजातकाचा आवाज गुंजला, "आता तुला खरे ज्ञान प्राप्त झाले आहे. ज्या वृक्षजातीने आजपर्यंत तुला आसरा दिला, त्या वृक्षजातीवर तू आणखी उपकार केलेस तर तू शापमुक्त होशील, आणि पुन्हा स्वर्गलोकांत येशील."

हे ऐकून सुनंदा आनंदून गेली. परोपकार करण्यासाठी उपयोगी पडणाऱ्या आपल्या साऱ्या शक्ती तिने वृक्षांच्या निरनिराळ्या जातींना वाटून दिल्या आणि ती स्वर्गात परत गेली.

तेव्हापासून झाडे ही देवतास्वरूप बनून मानवजातीवर उपकार करीत आहेत व मानवांचा फायदा करून देत आहेत.

या झाडांचे, मानवाला वरदान देणाऱ्या हिरवाईचे रक्षण करणे, संवर्धन करणे हे प्रत्येकाचे कर्तव्य आहे.

प्रत्येकाने जमेल तेव्हा आयुष्यात किमान पांच उपयुक्त झाडे लावावी व त्यांचे जतन करावे असा उपदेश आपल्या पूर्वजांनी केलेला आहे.



तुम्हाला वाचनाची आवड असेल तर तुम्ही आपल्या पुराणांतील गोष्टी वाचल्या असतीलच. तुम्हाला अनेक प्रसंग आठवतात, पण व्यक्ती व स्थळ यांच्या नांवांचा विसर पडतो. या महिन्याची प्रश्नावली तुमच्या स्मरणशक्तीला ताण देणारी आहे. तुमची उत्तरे नीट लिहून जपून ठेवा व आमची उत्तरे प्रसिद्ध होतील तेव्हा ताबून बघा.

१. आपल्या पौराणिक कथेनुसार सप्त चिरंजीव कोणकोण आहेत?
२. देवांचा धनकोष सांभाळणारा खजिनदार कोण आहे?
३. सूर्याच्या पत्नीचे नांव काय?
४. गणेश व कार्तिकेय या दोघा भावंडांना आपल्या मातेकडून कांहीतरी हवे होते. म्हणून तिने त्यांच्यासाठी एक स्पर्धा लावली. तिच्या हातांत ती कोणती वस्तू होती?
५. महाभारतात, सत्यवती ही एक धीवरकन्या होती. तिच्या नांवाबरोबर एका पितापुत्रांचे नांव जोडले जाते. त्यांची नांवे सांगा.
६. छोट्या भारताला सिंहाच्या छाव्यांशी खेळायला आवडत असे. त्याचे दुसरे नांव कोणते?
७. अर्जुनाने जेव्हा भीष्माचार्यावर अखेरचा बाण सोडला, तेव्हा तो एका व्यक्तीच्या आड लपला होता. त्यामुळे भीष्मांना प्रत्युत्तरादाखल बाण सोडणे शक्य झाले नाही. ते नांव कोणते आहे?
८. काकुत्स्थ, विशंकू व अंबरीश यांच्यात कोणते साम्य आहे?
९. पृथाचे दुसरे नांव सर्याना माहीत आहे. ते नांव कोणते?

(उत्तरे पुढील अंकी)

२००३ फेब्रुवारीतल्या प्रश्नावलीची उत्तरे

- | | |
|---|--|
| १. १९५१ - नवी दिल्ली | फुटबॉल |
| २. अणू हत्ती | क) गोल्ड |
| ३. चंद्राम. त्यांना १ तास २९ मिनिट व २९ सेकंद लागले. | ८. अ) मिल्खा सिंग, ब) सुनील गावसकर |
| ४. आठ वेळा - १९२८, १९३२, १९३६, १९४८, १९५२, १९५६, १९६४ व १९८०. | क) ध्यानचंद |
| ५. पी.टी. उषा | ९. १९५८ मध्ये मिर्हीर सेन; अटलांटिकमधून पनामा कालवा यर करून पॅसिफिक महासागरात पोहत जाणारा तो पहिलाच विंगअमेरिकन नागरिक होता. |
| ६. कमलजित संघू | १०. प्रकाश पडुकोण, १६ वर्षे. |
| ७. अ) बियांचे क्रिकेट, ब) आंतरराष्ट्रीय | ११. हिमाचल प्रदेशात सिमल्याजवळच चैल हयें. |



गणेश पुराण


पांडवांनी नारदांच्या सांगण्याप्रमाणे गणेशाची आराधना करण्याच्या हेतूने धौम्य ऋषींना पुरोहित करून गणेशव्रत केले आणि वेष पालटून विराट राजाच्या दरबारात अज्ञातवास यशस्वीरीत्या पुरा केला. श्रीकृष्णाच्या मदतीने पांडवांनी कौरवांचा युद्धात पराभव केला. हस्तिनापूर येथे धर्मराज युधिष्ठिर याचा राज्याभिषेक झाला व तो राज्य करू लागला. त्याने अश्वमेध यज्ञ करण्याचे ठरवून यज्ञाचा घोडा सोडला. घोड्याबरोबर अर्जुन सैन्य घेऊन निघाला. त्यावेळी पांडवांचे पुरोहित धौम्य मुनीही त्यांच्याबरोबर होते.

यज्ञाचा घोडा अनेक राज्ये पादाक्रांत करीत निघाला. कित्येक राजांनी नम्रपणे धर्मराजाचे अधिच्छत्र मान्य केले. घोडा जात जात एका

जागी थांबला व एक पाऊलही पुढे टाकेनासा झाला. अर्जुनाला त्या गोष्टीचे आश्चर्य वाटले व त्याने धौम्य ऋषींना त्याचे कारण काय असू शकेल असे विचारले. धौम्य 'सांगतो चल' असे म्हणत पुढे निघाले. अर्जुन सैन्यासह त्याच्या पाठीमागून निघाला. कांही अंतर चालून गेल्यावर एक मोठे नगर दिसले. त्या नगराच्या मध्यमागी एक विशाल गणपतीची मूर्ती होती. एका मोठ्या खडकाला कोरूनच ती मूर्ती तयार केली होती. ती मूर्ती अत्यंत सुंदर होती.

"अर्जुना, या गणेशमूर्तीची पूजा कर व या देवाला साष्टांग नमस्कार घाल. नंतर मी वातापि गणपति या नांवाने प्रसिद्धी पावलेल्या या देवाची व नगराची कथा सांगतो" धौम्यऋषी म्हणाले. अर्जुनाने धौम्य मुनींच्या सांगण्याप्रमाणे पूजा

१५. वातापि गणपति



केली आणि भक्तिपूर्वक वातापि गणपतीला साष्टांग प्रणाम केला. त्यानंतर धौम्य मुनी वातापि नगराच्या दिशेने निघाले. त्यांच्या पाठोपाठ अर्जुनाने जाऊन वातापि नगर पाहिले. एके काळी ते नगर फार भरभराटीला पोचले होते, या गोष्टीची चिह्ने तेथे स्पष्ट दिसत होती, परंतु तेथे बस्ती नसल्याकारणाने आज ते एक औसाड नगर झाले होते. कांही मोजके लोकच त्या गांवात रहात होते. अर्जुनाला त्या नगरांत आलेला पाहून त्यांनी आनंदाने त्याचे स्वागत केले आणि त्या नगरांत राज्यव्यवस्था कायम करून त्या नगराचा पुनरुद्धार करण्यासाठी विनंती केली.

धौम्य मुनी म्हणाले - "अर्जुना, वातापि नगर ते हेच, शहराच्या मध्यभागी जी गणेशाची मूर्ती आहे तिची स्थापना अगस्त्य मुनींनी केली. याचे शिल्प अद्भुतच आहे. हे वातापि गणपति क्षेत्र या नावे प्रसिद्ध आहे. याचे महात्म्य मी सांगतो,

"गंगा नदी, कवेर नावाच्या राजर्षींच्या कर्मंडलात अवतारी आणि कावेरी हे नाव धारण करून त्याच्या आश्रमांत लहानाची मोठी झाली. अगस्त्य मुनींनी त्या मुलीला पाहून तिच्याशी लग्न करण्याची इच्छा कवेर यांच्या समोर व्यक्त केली.

कवेरने आपली संमती दिली व म्हणाले - "अगस्त्य मुने! कावेरीची संमतीसुद्धा घेणे बरोबर होईल नाही का?"

अगस्त्य मुनी आश्रमात कावेरी बरोबर असताना ती त्यांना म्हणाली - "सद्वाद्री पर्वतावर हिंडावं फिरावंसं मला वाटतं आहे." अगस्त्य तिला सद्वाद्री पर्वतावर भ्रमण करायला घेऊन गेले.

वनविहार करीत असतां एका लहानशा तलावांत तिने कमळे उमलवेली पाहिली व ती काढायला धांवत तलावात गेली व गंमत अशी की पाण्यांत पाऊल पडताच ती पाणी होऊन बाहू लागली आणि बाह्यात पूर्वेकडे समुद्रापर्यंत गेली. तिला कावेरी नदी हे नाव मिळाले.

अगस्त्य ऋषी कावेरीचाच ध्यास धरून कित्येक दिवस ब्रह्मचारी राहिले. त्यानंतर त्यांनी घोर तपश्चर्या केली व ते ऋषि श्रेष्ठ झाले. एके दिवशी अरण्यांत उलटे लोंबत असलेल्या पितरांना पाहिले व विचारले - "तुम्ही कोण व असे कां लोंबतां आहात?"

निःश्वास सोडीत पितर म्हणाले - "आमचा वंशज अगस्त्य लग्न करून त्याला पुत्रसंतती लाभेपर्यंत आम्हाला असेच रहावे लागणार आहे!"

अगस्त्य ऋषींना दिव्य दृष्टीने विदर्भ देशाच्या राजाला कावेरीचा अंश असलेली लोपामुद्रा

नांवाची विवाहयोग्य कन्या असल्याचे दिसले. अगस्त्य ऋषी विदर्भ राजाकडे गेले व त्याच्या कन्येशी विवाह करण्याची इच्छा असल्याचे त्यांनी सांगितले.

कंदमुल्लें, फळें खाणाऱ्या व वल्कल वखे धारण करणाऱ्या या मुनीला, आपल्या सुकुमार राजकन्येला कसे द्यावयाचे? नकार दिला तर मुनी शाप देतील या भीतीने शंकाकुल झालेल्या राजाला लोपामुद्रा स्वतः येऊन म्हणाली - "बाबा, मी अगस्त्य मुनींशी विवाहाला तयार आहे."

विदर्भराजाने लोपामुद्रेच्या इच्छेप्रमाणे व मुनींनी इच्छिल्याप्रमाणे दोघांचे पाणिग्रहण करवून मुलीला मुनींबरोबर पाठविले.

अगस्त्य मुनी लोपामुद्रेबरोबर आपल्या आश्रमांत आल्यानंतर एके दिवशी तिला म्हणाले - "माझे पितर पुत्राच नकारात आहेत. त्यांचा उद्धार व्हायला तुझ्या पोटी मला पुत्रसंतती झाली पाहिजे. याचसाठी मी तुझ्याशी विवाह केला आहे!"

तेव्हा तिने आपल्या अंगावरच्या वल्कल वखांकडे पाहून उदास मुद्रेने म्हटले - "तुम्हाला माहीतच आहे, मी एक राजकन्या म्हणूनच जन्माला येऊन वाढले आहे. तेव्हा विवाह झाल्यानंतर कां होईना, मला माझ्या योग्यतेची वखाभूषणे देण्याची तुम्ही व्यवस्था करायला हवी होती, नाही का? तेव्हा त्यासाठी धन संपादन करणे आवश्यक आहे, असे नाही कां वाटत तुम्हाला?"

अगस्त्य मुनींनी पत्नी जे म्हणाली त्याचा विचार केला आणि धनसंपादनार्थ ते निघाले. ते



अनेक राजांकडे गेले आणि राज्यकारभार सुरळीत चालविण्यास आवश्यक तेवढे धन ठेवून घेऊन बाकी घनातील योग्य तेवढे द्यावे अशी राजेरजवाडचांना विनंती केली. परंतु एकाही राजाने कांही उरत असल्याचे सांगितले नाही. उलट म्हणाले - "आम्हालाच धन पुरत नाही तेव्हा धनसंपादनाचा कांही मार्ग बसेल तर सांगावे." अशी विनंती केली.

अगस्त्य ऋषी हुताश होऊन जंगलात भटकत एका मोठ्या शिलाखंडाजवळ आले. तो शिलाखंड त्यांना गणपतीच्या आकारासारखा वाटला. त्या शिलाखंडासच विघ्ननाश गणाधीश मानून त्यांनी नमस्कार केला आणि प्रार्थना केली - "गणनायका! मला तपश्चर्या तेवढी कळते. धनसंपादनाला लागणारी विद्या मला माहीत नाही. तर मग मला धनप्राप्तीचा कांही मार्ग दाखविलास तर तुझे उपकार होतील!"

“तर मग, काय हो, मुनिवर्य! तुम्ही हे या दगडाला विचारीत आहा कां?” गणनायकाने दर्शन देऊन विचारले.

अगस्त्य मुनींनी गुडघे टेकून नमस्कार केला व आपले दुःख निवेदन केले.

विघ्नेश्वर म्हणाला - “अगस्त्य मुने! तुम्ही जेथे यायला पाहिजे होतं तेथेच आलात की! कांही वेळाने इत्थल तुम्हाला जेवायला बोलवायला येईल तेव्हा तुम्ही जा. इत्थलजवळ अलोट धन खजिन्यांत कुजत पडले आहे. तुमच्या हातून होण्यासारखे एक कार्यही आहे!”

अगस्त्य मुनी म्हणाले - “विघ्नेश्वरा! मला या शिलाखंडात तुझे रूप दिसले, म्हणून ही शिला अपूर्व गणपति नांवाने ओळखली जावी असे मला वाटते आहे. माझी ही इच्छाही पूर्ण व्हावी!”



विघ्नेश्वर म्हणाला - “तथास्तु!” आणि अंतर्धान पावला.

अगस्त्य मुनी फार दमलेले होते. त्यांना भूकही फार लागली होती. म्हणून त्या शिलाखंडास टेकून ते बसले असतां समोरून बरोबर कांही पाहुण्यांना बरोबरच घेऊन येत असलेला इत्थल दिसला. अगस्त्य मुनींना लचकरच सर्व गोष्टी कळल्या.

त्या अरण्यांत वातापि व इत्थल नांवाचे मोठे मायावी राक्षस ऋषींना, प्रवासी वाटसरूंना व तीर्थयात्रा करणाऱ्यांस ठार करून त्यांचे धन लुटीत होते आणि एका मोठ्या दगडी किल्ल्यांत धनराशी जमा करीत होते. एका धर्मभीरू राजाचे रूप घेऊन इत्थल आपल्याकडे आतिथ्य स्वीकारायला आलेल्या पाहुण्यांना आदरपूर्वक बोलावून त्यांना कुशलप्रश्न वगैरे विचारीत


असताना, वातापि हा एखाद्या बोकडासारखे रूप धारण करतो. इत्थल त्या बोकडाला मारून त्याचे मांस शिजवून आपल्या पाहुण्यांना वांटतो.

अतिथी मांस भक्षण करून विश्रांती घेत पडले असतांना इत्थल मोठ्याने ओरडून “वातापि” म्हणून हाक मारतो. वातापि अतिथि अभ्यागतांची पोटे फाडून बाहेर येतो. हे अगस्त्य मुनींना कळल्यावर ते संतापले.

इत्थल अगस्त्य मुनींजवळ आला व त्यांना पाहून त्याला वाटले की हे कोणी थोर मोठे मुनी आहेत. यांच्यासारख्या कित्येकांना ठार केले तर फायदाच फायदा आहे, असा विचार करून इत्थलने अगस्त्यांना जेवायला बोलाविले.

अगस्त्यांनी त्यांना फार भूक लागली असल्याचे दर्शवून म्हटले - “तुमच्यासारखे धर्मदाते या जगतांत आहेत म्हणूनच ही पृथ्वी आकाशांत अधांतरी स्थिर राहिली आहे. तर मग चला!” असे सांगून इत्थलबरोबर ते किल्ल्यांत गेले व म्हणाले - “अन्नदाता! मी कित्येक दिवसांपासून कांही खाद्य प्यालो नाही. खूप भूक लागली आहे. मी एक सहस्र यज्ञ केले असल्याकारणाने मला बोकडाच्या मांसाशिवाय दुसरे कोणतेही मांस पचत नाही.” असे सांगून इत्थलच्या हाती त्यांनी वातापीचा वध करविला.

अगस्त्य बोकडाला पाहून म्हणाले - “काय पण बोकड होता! मी एक सहस्र यज्ञ केले आहेत. परंतु या वकऱ्याच्या मांसासारखं मांस कधी मला खायला मिळालं नव्हतं! प्रथम मला याचं हृदय वगैरे मांसाचे मुख्य मुख्य तुकडे खायला वाढ. नंतर इतर तुकडे वाढ. नंतर उरलेले तुकडे इतरांना



वाढ. मी प्रथम सांगून ठेवतो, गैर मानू नकोस, मी जितकं खाऊ शकेन तितकं मला वाढले पाहिजे, बरं का!”

इत्थलने वकऱ्याला भाजून काढले व मांस शिजवून अगस्त्यांना वाढले. किती वाढलं तरी अगस्त्य खातच गेले व सर्व बकरा त्यांनीच खाऊन पचविला.

इत्थलला आश्चर्याबरोबर थोडी थोडी भीतीसुद्धा वाटू लागली. तो म्हणाला - “मुनिवर्य, आपण थोर वनपाठी दिसता आहा!”

अगस्त्य स्मित करून म्हणाले - “वनपाठी म्हणून माझं नांव आहे रे या पंचकोशीत! तर मग थोडे मद्य मागव पाहू! एक मोठे मडकं भरून तरी लागेल!”

इत्थल आतां मात्र थक्क झाला, म्हणाला - “मडके भरून व ते सुद्धा मोठे मडकं भरून तुम्हाला पाहिजे म्हणतां?”

अगस्त्य म्हणाले - "आपलं पोट आहे ना, त्यांत सप्त समुद्रसुद्धां जाऊन पुन्हां रिकामं राहील!"

इल्वल म्हणाला - "ठीक आहे, तर मग आपण आपल्याला हवें असेल तेवढे प्यावे. आमचा वातापि ते आणवून देईल! असे म्हणत त्याने मोठ्याने हाक मारली - "अरे वातापि!"

अगस्त्य हळूच म्हणाले - "आतां वातापि कोठे आहे? वातापि पुन्हां येणार नाही. जीर्ण झाला, पचला तुझा वातापि!" असे म्हणत त्यांनी पोटावर हात फिरविला व म्हणाले - "वातापि केव्हांच जीर्ण होऊन गेला!"


इल्वल प्राणभयाने थरथर कापू लागला आणि पळून गेला, कोठे गेला त्याचा पत्ताच लागला नाही. अशा तऱ्हेने वातापि आणि इल्वल यांचे भयंकर हत्त्याकांडाचे नाटक कायमचे थांबले.

त्यानंतर अगस्त्यांनी इतर अतिथि अभ्यागतांना जे घडले ते थोडक्यांत सांगितले आणि किल्ल्यांत जो अस्थिपंजरांचा व कवठ्यांचा दीग पडला होता, तो नेऊन दाखविला. ते दृश्य पाहून सर्वांनी आपल्या भाग्याला धन्यवाद दिले की अगस्त्य मुनींच्या कृपेने त्यांना जीवदान

मिळाले. त्यांनी अगस्त्यांचे आभार मानून त्यांना नमस्कार केला. त्या किल्ल्यांत सुरक्षित स्थानी ठेवलेल्या कित्येक घनराशी अगस्त्यांनी जाऊन पाहिल्या. त्यांना हवे होते तेवढे घेऊन बाकीचे धन खर्च करून एक मोठे नगर वसविता येईल, सहस्रावधी लोकांचा उदरनिर्वाह चालू शकेल, असे त्यांना वाटले.

लगेच अगस्त्यांनी सर्वांना धन वांटण्यास सुरवात केली. जवळपासच्या राज्यांतून सहस्रावधी गरीब लोक तिकडे आले व अगस्त्यांनी दिलेले धन घेऊन आपापली घरे बांधून त्यांत सुखाने राहू लागले.

अगस्त्य मुनींना जो गणेशाकृतीचा शिलाखंड दिसला होता, त्याच्या चारी बाजूला एक मोठे नगर निर्माण झाले. वातापि राक्षसाला त्या जागी अगस्त्यांनी खाऊन जीर्ण केले होते. म्हणून त्याला वातापि नगर हे नांव प्राप्त झाले. अगस्त्यांनी आपल्या राज्याचे नियम शिलालेखांवर कोरून जागोजागी शिलाफलक लावून ठेवले. प्रजेचेच राज्य म्हणून एक आदर्श लोकतंत्र त्या नगरांत स्थापन झाले.



शशांकचे कौशल्य

चित्रसेन महाराज चित्रदुर्गाचे शासनकर्ते होते. ते आपल्या प्रजेचा स्वतःच्या मुलांसारखा सांभाळ करीत. सर्व शाखांशी सज्ज असलेली मोठी सेना आणि रणनीति जाणणारा युद्धकुशल सेनापती असल्यामुळे शत्रूंचे देखील त्यांना भय नव्हते.

त्यांचे मंत्री चंद्रहास मोठे बुद्धिमान होते. त्यांनी वेळोवेळी दिलेले सल्ले महाराज अंमलात आणीत. त्यामुळे आसपासच्या राज्यांशी त्यांचे चांगले संबंध जुळले होते.

महाराज चित्रसेनांना शिकारीचा मोठा नाद होता. जेव्हां सवड होईल तेव्हां ते जंगलात शिकारीस जात असत. त्यांच्या या छंदाचे जनतेला अतिशय कीतुक होते.

काही दिवसांनी महाराजांनी आपला मुलगा कनकसेन याच्यावर राज्यभार सोपविण्याचे

ठरवले, व एका शुभ मुहूर्तावर त्याला राज्याभिषेक केला.

चित्रदुर्ग एक संपन्न राज्य होते. त्यामुळे लोकांना कुठल्याही गोष्टीची कमतरता न भासता ते सुखासमाधानांत राहात होते. थोड्याच दिवसांत कनकसेनाने आपण आपल्या बडिलांचा मुलगा शोभतो हे सिद्ध केले.

प्रजा सुखी होती. राज्यांत सुवत्ता होती, शत्रूंचे भय नव्हते, त्यामुळे कनकसेन कलासाहित्याकडे वळला. त्याला चित्रकलेची आवड होती. राजभवनाच्या कलादालनात अतिशय सुंदर चित्रे होती, ती तो लहानपणापासून पाहत आला होता. या कलादालनांत चित्रदुर्गाच्या सहा पिढ्यांच्या शासकांची चित्रे होती. कनकसेनाचे बडिल चित्रसेन सातव्या पिढीतले होते. कनकसेनाच्या मनांत अशी

- अशोक -





इच्छा झाली की आपल्या आजोबा, पंजोबांच्या ओळीत आपल्या वडिलांचे पण चित्र असावे. त्याने तिथल्या चित्रकारांना आपल्या वडिलांचे एक चित्र बनविण्याची विनंती केली. त्याने अशी घोषणा केली की जो चित्रकार त्याच्या वडिलांचे सर्वात सुंदर चित्र काढील, त्याला मोठे बक्षिस दिले जाईल.

ही घोषणा ऐकून राज्यांतल्या प्रसिद्ध चित्रकारांनी चित्रसेन महाराजांची चित्रे काढली व कनकसेनाला दाखवायला घेऊन आले. परंतु त्यांतले एकही चित्र कनकसेनाला आवडले नाही.

महाराजांचा उजवा डोळा तिरळा असल्यामुळे चित्रकारांनी आपल्या चित्रांत तो तसाच चित्रित केला होता. यावर कनकसेन

मार्च २००३

52

चांदोबा

म्हणाला, "मुख्य ज्ञानेंद्रिय डोळ्यांमधेच दोष आहे. भविष्यातील पिढ्यांनी त्यांना असं बघणे योग्य नाही. म्हणून असे चित्र आम्ही कलादालनात ठेवू शकत नाही."

डोळा तिरळा नसलेली जी चित्रे काढलेली होती, ती बघून कनकसेन म्हणाला "हे महाराजांसारखे दिसत नाहीत."

एकही चित्रकार कनकसेनाला आवडेल असे चित्र काढू शकला नाही.

त्या सुमारास शशांक नांवाचा एक तरुण चित्रकार पोटापाण्याच्या सोयीसाठी राजधानीत आला. त्याने पण राजाची घोषणा ऐकली होती. तो राजाला भेटून म्हणाला की चित्रसेन महाराजांचे सुंदर चित्र काढायचे कौशल्य त्याच्यांत आहे.

चकित होत राजा म्हणाला "एवढ्या मोठमोठ्या चित्रकारांना जे जमलं नाही, ते तू कसं काय करणार? मी पण चित्रे पाहून पाहून कंटाळून गेलो आहे. तू जर नीट चित्र काढलं नाहीस तर तुला शिक्षा होईल. विचार करून निर्णय घे."

"महाराज, माझी एक विनंती आहे." शशांक म्हणाला. राजा शंकेने म्हणाला "हं सांग काय सांगायचंय ते."

"दोन दिवस सारा वेळ मला राजेसाहेबां-बरोबर राहावे लागेल. म्हणून आपण त्यांची तशी परवानगी मला मिळवून द्या." शशांक म्हणाला.

"बरं, उद्या ये." कनकसेन म्हणाला. दुसऱ्या दिवशी शशांक राजवाड्यांत गेला. राजाची हालचाल, हवभाव त्याने बारकाईने नीट लक्ष देऊन बघितले.

यानंतरचे पंधरा दिवस तो महाराजांचे चित्र

काढण्यांत मग्न होता. एक दिवस दरबारांत आसनाखंड कनकसेनाला त्याने चित्र आणून दाखविले. ते चित्र पहाताच कनकसेन अगदी खूष झाला. आणि हसत त्याने ते चित्र दरबान्यांना दाखवले. ते बघून दरबार आनंदाने खूष झाला आणि लोक टाळ्या वाजवू लागले.

यावर सगळ्यांना नमस्कार करून शशांक म्हणाला, "जेव्हा महाराज चित्रसेनांचे नांव घेतले जाते, तेव्हा लोक अशा धर्मात्म्याची आठवण काढतात की ज्यांनी प्रजेला स्वतःच्या मुलासारखे सांभाळले आहे. त्यांचे कौतुक करण्यांत लोक कधीही दमत नाहीत. आपल्या सर्वांना माहीतच आहे की शिकार हा त्यांचा सहावा प्राण आहे. शिकारीत मग्न असलेल्या ह्या शूरवीर महाराजांमधे शोधून देखील आपल्याला उणीव सांपडणार नाही."

प्रजेने पुन्हा एकदा आनंदाने जल्लोष केला. त्या चित्रकाराचे चित्र असे होते की चित्रसेन धनुष्यावर बाण चढवून थोड्या अंतरावरील वाघावर नेम धरत आहेत. त्या वेळी त्यांनी

आपला उजवा डोळा बंद केला होता. त्यामुळे त्यांतला तिरळेपणा अजिबात दिसत नव्हता.

राज्यांतले प्रधान चित्रकार आपल्या आसनावरून उठले. आणि शशांकला मिठी मारून म्हणाले, "चित्रकारांत उत्तम चित्रे काढण्याची कला. आणि चतुरपणा असायला पाहिजे, तो तुझ्यांत आहे. एका महान कलाकाराला आवश्यक असलेली कल्पनेची उत्तुंग भरारी, प्रतिभा व सूक्ष्म निरीक्षण करण्याची शक्ती तुझ्यांत आहे. तुझ्या चित्राचा जो विषय असेल त्यांतवी उणीव टाकून ते चित्र कलेचा एक उत्कृष्ट आविष्कार बनवून टाकण्याची क्षमता तुझ्यांत आहे. म्हणून तू राजचित्रकार बनण्यास योग्य आहेस.

आम्ही तुझी नेमणूक दरबारांत करित आहोत. तुझ्यामुळे आमच्या राज्यांत कलेचा गौरव होत राहील."

राजाने शशांकला बहुमूल्य भेटवस्तू दिल्या. आणि त्याचा सन्मान केला. यानंतर कनकसेनाने कलादालनांत आपल्या इतर पूर्वजांच्या बरोबर शशांकने काढलेले चित्र लावले.



चांदोबा

53

मार्च २००३



सावकाराचा उपाय

कंटक हा एक मोठा चोर होता. यमुनापुरीच्या लोकांना लुटून त्याने त्यांची दुर्दशा केली होती. त्याचे नांव ऐकता क्षणी ते भितीने थरथर कांपत असत. तो अत्यंत हुबारीने सैनिकांना फसवून आपले काम साधत असे. हे बघून राजाने दबंडी पिटली की जो कोणी कंटकाला पकडेल त्याला एक लाख मोहरा बक्षिस मिळतील.

विश्वदत्त यमुनापुरीचा प्रमुख व्यापारी होता. तो कोणालाही फसवत नसे. सर्वांबरोबर योग्य व्यवहार करीत असे. लोक त्याच्या चांगल्या वागण्याचे खूप कौतुक करीत असत.

एक दिवस सूर्यास्ताला एक साधू त्याच्याकडे आला. तो विश्वदत्ताला म्हणाला, "मी काशी रामेश्वराला जातो आहे" विश्वदत्ताने त्याला त्या रात्री आपला पाहुणचार स्वीकारण्याची विनंती केली.

मध्यरात्री कांहीतरी आवाज ऐकू आल्यामुळे

तो जागा झाला. त्याने खिडकीतून डोकवून पाहिले तर आपली भगवी बखें काढून साधू रुपये दागिने असलेले कपाट उघडण्यात गर्क होता, तो त्याला दिसला. हा साधू नसून चोर आहे हे त्याच्या लगेच लक्षात आले, आणि हा दुसरा तिसरा कोणी नसून कंटक डाकू आहे हे पण कळले. यमुनापुरीत जागोजागी राजाच्या घोषणेशकट त्याची चित्रे लावलेली होती.

विश्वदत्त घाबरला. कारण आत्तापर्यंत त्याने कधी कुणा चोराला बघितले नव्हते. आणि त्यांतून हा कांही साधासुधा चोर नाही. याने तर किती लोकांना लुटले आणि मारले होते. आता ही ब्याद कशी टाळायची? कांहीतरी युक्तीनेच हे काम होईल. त्याने विचार केला.

थोड्याच अंतरावर त्याची बायको दुसऱ्या पलंगावर झोपली होती. त्याने थोडा वेळ झोपण्याचे नाटक केले आणि मग मोठ्या

आवाजात म्हणू लागला.

"काय ग एवढी डराडूर झोपली आहेस! मी काय सांगतो ते लक्ष देऊन ऐक."

विश्वदत्ताची बायको उठून बसली आणि म्हणाली की "अशी काय गोष्ट आहे की त्यासाठी तुम्ही भांडी झोपमोड केलीत?"

"एवढ्यांतच आपले कुलगुरु स्वामी सच्चिदानंद माझ्या स्वप्नांत आले." विश्वदत्त म्हणाला.

"स्वामीजी असे विसण्यामागे नक्कीच कांहीतरी कारण असले पाहिजे. लवकर सांगा ना! ते काय म्हणाले?" त्याच्या बायकोने विचारले.

"नीट लक्ष देऊन ऐक. खूप दिवस आपण आपल्या मुलीसाठी वरसंशोधन करतो आहोत. पण कांही उपयोग नाही. स्वामींनी सांगितलंय की शुक्रवारी सकाळी गांवाबाहेरच्या दुर्गा

देवीच्या मंदिरासमोरच्या वडाच्या झाडाखाली ध्यानांत मग्न झालेला भक्त तुम्हाला दिसेल. त्याच्याशीच आपल्या मुलीचे लग्न करा. सर्वतऱ्हेने तो योग्य वर आहे. त्याच्याशी लग्न घेण्याने तुमच्या मुलीचे आयुष्य सुखी होईल." विश्वदत्त म्हणाला.

"फारच चांगली गोष्ट सांगितलीत की हो तुम्ही. जय गुरुमहाराज! ही सगळी स्वामीजींची कृपा. आपण असेंच कर." बायको म्हणाली.

कंटकच्या कानावर पडले आणि तो नवरावाय-कोचे चाललेले हे बोलणे आणि तो अगदी खूष झाला. त्याने ऐकले होते की विश्वदत्त चांगलाच श्रीमंत आहे आणि त्याची साधू संन्याशांवर खूप श्रद्धा आहे. म्हणूनच तो त्याच्या घरी चोरी करायला आला होता.

कंटकने आपली भगवी बखें परत घातली. त्याने विचार केला, आता आपण फक्त दागिनेच



चोरू शकतो. पण दुर्गादेवीच्या मंदिरासमोर भक्त म्हणून बसलो तर विश्वदत्ताची सर्व संपत्ती आणि त्याची मुलगी पण आपल्याला मिळेल. एका चोरासारखे लपत छपत लुटालुट करून जगण्या-पेक्षां आपण एका सधन प्रतिष्ठित सवगुहऱ्यासारखे आयुष्य जगू शकू. चांगली पत्नी, मुलेबाळ आणि भरपूर संपत्तीचा उपभोग आपल्याला घेता येईल.

असा विचार करून कंटकाने सर्व दागिने व पैसे परत कपाटांत ठेवले आणि तो तिथून गुपचूप निघून गेला. विश्वदत्ताची खात्री होती की त्याची युक्ती सफल होईल. त्याच रात्री त्याने कोतवालाला भेटून सर्व हकिगत सांगितली.

शुक्रवारी सकाळी बायकोबरोबर तो दुर्गादेवीच्या मंदिरात गेला. तिथे गेल्यावर ध्यानमग्न बसलेला कंटक त्याला दिसला. त्याने पांढरे कपडे घालून कपाळाला गंधाचा टिळा लावला होता. त्या वेळांत त्याला कोणीही ओळखले नसते.

मनांतल्या मनांत खूष होत विश्वदत्त

कंटकाच्या जवळ येत म्हणाला, "मुला, तू कोण आहेस? कुठल्या गांवचा आहेस? तुझी भक्ती पाहून वाटतं की तू कोणी साधारण मनुष्य नाहीस."

कंटकने दोन्ही हात जोडून नमस्कार करीत म्हटले, "मी जवळच्या गांवचाच आहे. मी लहानपणापासूनच देवीची भक्ती करीत आलो आहे. या वडाच्या झाडाखाली बसून देवीचे ध्यान करावे हीच माझी एकमेव इच्छा आहे."

कंटकाचा आवाज ऐकून आता त्याची पत्नी खात्री पटली की आपल्या धरी साधू बनून हाच आला होता. मग त्याने दूर लपून बसलेल्या कोतवालाला खुणेचा इशारा केला. मग काय, आपल्या शिपायांसह कोतवाल तिथे आला आणि त्याने कंटकला पकडले. कंटकाला यत्किंचित शंका आली नव्हती की आपण असे पकडले जाऊ!

त्या देशाच्या राजाने विश्वदत्ताचे तोंड भरून कौतुक केले. आणि इनाम म्हणून जाहीर केलेल्या एक लाख मोहोरा त्याला दिल्या.



धर्म युद्ध

अलकापुराच्या राजाचे नांव विक्रमदेव होते. त्याचा नीलकंठ नांवाचा अत्यंत शूर सेनापती होता. एका विजयादशमीला राजा आपले मंत्री-मंडळ, सेनापती यांच्याबरोबर बसून गप्पा गोष्टी करत होता. रात्रीची वेळ होती. सगळी कडे छान चांदणे पडले होते. तेव्हा एक अनोळखी घोडेखोर तिथे आला आणि धोड्यावरून उतरून सरळ राजासमोर जाऊन उभा राहिला.

त्या उद्धट माणसाला पाहून रागाने राजा म्हणाला "तू कोण आहेस? आणि इथे कसा आलास?"


"मी एक शूर लढवय्या आहे." त्याने उत्तर दिले. "ते ठीक आहे. पण तुला काय हवे आहे?" राजाने विचारले. "एका लढवय्याला लढाई करायच्या संधीखेरीज अजून काय हवे असणार? तुमच्या कडे असा कोणी योद्धा आहे कां की जो माझ्याशी युद्ध खेळायची हिंमत दाखवेल?" तो माणूस म्हणाला. तिथे जमलेले सर्वजण त्या माणसाला पाहून धाबंर लागले.

चांगला धडाकडा, मजबूत करारी डोळे, हातात चक्रकणारा परशू असे त्याचे रूप बघून सगळ्यांच्या तोंडाला कोरड पडली.

"आमचा शूर सेनापती नीलकंठ तुझ्याशी युद्धाला तयार होईल." राजा जरासा चांचरत म्हणाला. ताबडतोब नीलकंठ उभा राहिला. पण तो योद्धा हंसत म्हणाला, "मी इथे लढायला आलो नाही. हा परशू पहिलात ना? तुमच्यातल्या कोणीही याचा एक घाव आपल्या मानेवर झेला. त्याच्या बदल्यांत पुढल्या वर्षी माझ्या इथे येऊन याच परशूने माझ्या मानेवर वार करा." त्याची ही अट ऐकून सगळेजण विचारात पडले. त्या धारदार परशूचा एक वार मानेवर घेऊन जिवंत राहाणे अशक्य होते. तर पुढल्या वर्षीच्या बदल्याची गोष्ट देवच जाणो!

सगळे लोक गप्प उभे होते आणि तो अनोळखी माणूस उत्तराची वाट बघत होता. शेवटी नीलकंठने त्याच्या हातातून परशू घेतला आणि मानेवर एक वार केला. परशू मानेत





विसरलेला नव्हता. ठरल्याप्रमाणे त्याला वनदुर्गाला जाणे क्रमप्राप्त होते. नाहीतर सान्या देशाची नाचकी झाली असती. शेवटी सगळ्यांचा निरोप घेऊन नीलकंठ वनदुर्गाला रवाना झाला.

कुणालाही तो जिवंत परत येण्याची आशा नव्हती. जंगलामधून बऱ्याच दूर गेल्यानंतर तो एके ठिकाणी घोड्यावरून उतरला आणि एका झाडाखाली झोपला. एवढ्यांत त्याला कुठूनतरी एका बाईच्या रडण्याचा आवाज आला. धांवत पळत तिथे पोचला तर कांही चोर राजकुमारीचे दागिने चोरत होते. हातांत नंगी तलवार घेतलेल्या नीलकंठाला बघून चोर पळून गेले.

नीलकंठाने राजकुमारीची समजूत घालून धीर देत तिला विचारले काय झाले ते! राजकुमारी सगळी हकिगत सांगत म्हणाली, "आज आपण माझे प्राण वाचवलेत. मी आपले उपकार कधीही विसरणार नाही. ही अंगठी घ्या. तुमच्याजवळ ठेवा. हिच्या प्रभावाने कुठल्याही तऱ्हेच्या हत्याराने तुम्हाला इजा होणार नाही." पण नीलकंठाने अंगठी घेण्यास नकार देत म्हटले, "हा तर वीराचा धर्म आहे की तो जसा वार करतो तसा त्याने झेलला पण पाहिजे. जो कायम वार करू शकतो, आणि शत्रूचा प्रतीवार झेलण्यास तयार नसतो, तो वीर कसला? मी भ्याड नाही. मी नेहमी धर्मयुद्ध करतो."

असं बोलून राजकुमारीचा निरोप घेऊन तो जवळच्या नदीत आंधोळीला गेला. थोड्यावेळाने राजकुमारीपण हळूच नदीच्या काठावर गेली आणि ती अंगठी त्याच्या कपड्यांत

लपवून परत आली. नीलकंठला या गोष्टीची जरासुद्धा शंका आली नाही.

दुसऱ्या दिवशी नीलकंठ जेव्हा वनदुर्गाला पोचला, तेव्हा तो योद्धा हातांत परशू घेऊन वाट बघतच उभा होता. "तू वचनाचा पक्का आहेस. तुला बघून मला खूप आनंद झाला." तो म्हणाला.

नीलकंठ त्याचा वार झेलण्यासाठी तयार उभा राहिला. "चला! मी तयार आहे. वार कर." तो म्हणाला. "जसं काही वार खाल्ल्यावर तू जिवंतच राहाणार आहेस! किती भोळा आहेस." असं म्हणून त्याने आपला परशू उचलला आणि नीलकंठाच्या मानेवर जोरदार वार केला.

पण काय आश्चर्य! परशू मानेत खोल घुसला पण रक्ताचा एक टिप्पूस नाही. त्या योद्ध्याच्या आश्चर्याला पारावार उरला नाही. नीलकंठपण चकित झाला. नीलकंठाने परशू असा बाहेर काढला की जसं कांहीच झालेलं नाही.

वनदुर्गाच्या योद्ध्याचा आपल्या डोळ्यांवर विश्वासच बसत नाही. "धोका! धोका!" असे म्हणत तो परत परशू उचलू लागला तेव्हा नीलकंठाने पण तलवार उपसली.

इतक्यांत वनदुर्गाचे महाराज व राजकुमारी तिथे आले. त्यांना बघून दोन्ही योद्धे संकोचून तसेच उभे राहिले. नीलकंठाने राजकुमारीला ओळखले. ही तीच राजकुमारी होती. तिला त्याने डाकूंपासून वाचवले होते. राजकुमारीने पण त्याला ओळखले व त्याच्या कपड्यांत अंगठी लपवून ठेवल्याचे सांगितले. तिच्या प्रभावामुळे तो योद्ध्याचा वार खाऊनदेखील जिवंत राहिला.

तेव्हा वनदुर्गाच्या महाराजांनी नीलकंठाच्या न्यायीपणा व शौर्याचे कौतुक केले. थोडे दिवस तिथे राहिल्यावर त्यांनी मोठ्या धुमधडाक्यांत नीलकंठशी आपल्या मुलीचे लग्न लावून दिले. त्या योद्ध्याने पण नवीन दांपत्याला आशिर्वाद दिला.

शेवटी महाराजांनी रहस्यमेद केला की विजयादशमीच्या दिवशी अशा विचित्र लढाई साठी त्यांनीच योद्ध्याला पाठवले होते.

त्याचे कारण राजकुमारीसाठी त्यांना चांगला वर शोधता यावा असे होते. हे ऐकून लोकांच्या आश्चर्याला पारावार उरला नाही.



अध्याप्यन्त रुतला. पण रक्ताचा एक थेंब देखीलबाहेर आला नाही. तो अनोळखी माणूस तसाच उभा होता. कांही क्षणांतच त्याने कांहीही झाले नसल्यासारखा परशू बाहेर काढला. बघता बघता जखम भरून आली आणि तिथे जखमेची कांही खूण देखील राहिली नाही.

हंसत हंसत तो नीलकंठला म्हणाला "बाबारे! तुझी पाळी झाली. आता माझी पाळी आहे. हं, पुढल्या वर्षी याच दिवशी ठरल्याप्रमाणे वन-दुर्गाला ये. मी तुझी वाट बघतो." असं म्हणून जसा आला तसा तो निघूनही गेला. सगळे लोक आवासान बघत राहिले.

एक वर्ष पूर्ण व्हायला आलं. बघता बघता विजयादशमी जवळ आली. बिचारा नीलकंठ आदल्या वर्षी विजयादशमीला घडलेली गोष्ट